

గట్టిగా కావలించుకుంది. నా చేతులతో ఆమె చేతుల్ని పైన పట్టుకున్నాను.

★

★

★

సీత తల్లి, సీతకన్నా బావుంది. కాని మళ్ళీ వెళ్ళడమంటే భయంగా వుంది. ఎందుకంటే.....యింక చెప్పను.

★

మర్యాదస్తుని కో కథ

దక్షిణ ఇండియా తారల్లోకల్లా ప్రసిద్ధతార కుసుమకుమారి. ఆమెను తెరమీద చూడనికళ్ళు, ఆమె పాట వినని చెవులు, ఆమె సంగీతం విని చప్పట్లుకొట్టని చేతులు, ఆమెని స్తుతించని నోళ్ళు, ఆమె దర్శనాలవేపు నడవని కాళ్ళు మనుషులకి చాలా అనవసరమని పదాలు రాశారు నవీన పోతనలు. అంతేకాదు, ఆమె ప్రతికల్పి కొనని ధనం కాదనీ, ఆమె మీది Candals చెప్పుకోని క్లబ్బులు క్లబ్బులు కావనీ, ఆమె పద్ధతిని అలంకరించుకోని స్త్రీలు స్త్రీలు కారనీ, ఆమె హృదయంలో కావలించని పురుషులు పురుషులు కారనీ, ఆమె నామ సంకీర్తనం జరగని గృహం గృహం కాదనీ, ఆమెకి సన్మానం చెయ్యని పట్టణం పట్టణం కాదనీ కూడా సీసపద్యాలు రాసి చివరికి ఆమె పైన పద్యాలు రాయని కవి కవి కా దన్నారు. ఆ అపనింద కవుల పైకి కూడా వొచ్చేట్టు కనపడి భయంతో ముందే ఈ కథ రానేస్తున్నాను అన్నాడు, ఆంధ్ర కథకుడుగా ఆచాంద్రార్కం ఆమె మహిమతో ఆరాధింపబడాలని ఆశించే ఈ కథక రాజన్య చూడామణి.

కుసుమబాల గత పది సంవత్సరాలనుంచి ఆంధ్ర, తమిళ, కర్నాటక, మళయాళ, కన్నడ, హిందీ, సాంఘిక, జానపద, చరిత్ర, భక్తి, సాంస్కృతిక, సాంసారిక చిత్రాలలో ప్రధాన నాయకియై నటించింది. అన్ని భాషలలోనూ, ప్లేబాక్ లేకుండా కర్నాటక, హిందీ బాణులలో, శాస్త్ర సినిమా, నవీన, భారతమాత, భర్తమాత, తెలుగుమాత, తమిళమాత, తన సొంత మాతల కీర్తనల్ని పాడింది.

ఆమె వివాహానికి సమస్త సినిమా కళా ప్రపంచం హాజరయింది. ఆ పెళ్ళి చాలా ఆలస్యంగా, అనవసరంగా జరిగింది. వరుడు ఎవరో చాలా కాలంనంచి అందరికీ తెలుసు. ఆమె చిత్రాల డైరెక్టరు సంజీవ రాయుడు. అతను ఆమె చిత్రాల డైరెక్టరు కావడానికి అర్హత, పదేళ్ళు నించి ఆమె శయ్యా భాగస్థుడు కావడం. యోగ్యత ఆమె సినిమా కంపెనీ షేర్ల భాగస్థుడు కావడం! ఆమెకి వచ్చిన పెళ్ళి బహుమానాలతో మద్రాసు నగరంలో బట్టలషాపులూ, నగల షాపులూ పాత సరుకు తీసేసి నింపవచ్చు.

గొప్పడిన్నరు ముగిసేప్పటికి ఇంకా రాత్రి తొమ్మిది గంటలే. సినిమాల ఆర్కెస్ట్రాలూ, పాటకులూ, హాస్యనటకులు, చేరిన తరువాత ఏమేం ప్రోగ్రాములు వుంటాయో తెల్లార్లు అనుకున్నారు అతిదుర్ని ఒక పెద్దహాలులో ఆసీనుల్ని చేసి సంజీవయ్య వాళ్ళని ఎడ్రెసు చేశాడు.

“ఈ శుభ సమయంలో మీమల్ని వినోదపరచడానికి నాకు ప్రత్యేక మైన పద్ధతి తోచింది. పాటకచేరీలు మొదలైనవి చాలా మామూలు. మనం రోజూ అవస్థపడే పాటల్ని వాళ్ళు ఇక్కడ వినిపించడం ఈరాత్రి మీకు ఓ కథ చెప్పతాను. అది ఈ నాటి వదూవరుల ప్రణయగాధ—లేక అప్రణయబాధ—లేక జీవిత శోధ, కాకపోక ప్రణయ మరణ బోధ” అని అడిగాడు.

సంజీవరాయుడు చాలా ప్రేమాస్పదుడు. గర్వమూ ఈర్ష్య లేని మనిషి. ధర్మపరుడు. కష్టంలోవున్న సోదరుడికి వెంటనే ఆలోచన లేకుండా

చెయ్యి అందిస్తాడు. కనక ఎవరికి అతనిమీద ఈర్ష్యగాని, ద్వేషంగాని లేదు. అతను చెప్పే కథని చాలా కష్టంతో విన నిశ్చయించుకున్నారు, అక్కడ కూడినవాళ్ళు.

“నా వయస్సు? ముప్పైఎనిమిది. కుసుమ వయస్సు నే నెరుగును. కాని ఇప్పుడు చెప్పానంటే సాయంత్రంలోగా విడాకుల దరఖాస్తు పడు తుంది. కనక ఆమె వయస్సు పత్రికల్లో ఆరేళ్ళనించి ప్రకటిస్తున్నా ఇరవై ఏళ్ళే నంటాను. ఆమెకి ఇప్పుడు ఇరవై ఏళ్ళే ఐతే ఆమె సినిమాల్లో తన పదోఏటనే చేరివుండాలి, అనే ప్రశ్నని మీరందరూ మాకు వినపడకుండా తర్కించుకున్నదే గనక, నే నంతకన్న ఏమీ చెప్పనక్కర్లేదు.

ఈ వివాహం జరగడానికి వీలును కల్పించిన అయ్యదేవర కాశేశ్వర్రాగారికి నమస్కారంతో ఈ కథని ప్రారంభించకపోతే చాలా కృతఘ్నుల మౌతాము. మార్పుడు వివాహాలు చేసుకో తలుచుకున్న వారు, ముందే ఎట్లా సంసిద్ధులు కావాలో ఆయన బిల్లులో నూచించి మన కందరికి కృతజ్ఞతాపాత్రు లైనారు. అదే గాక మీరందరూ కూడా మాకు కృతజ్ఞులు కావాలి. ఎందుకంటే మాది, భవిష్యత్ నూచకమైన పయనీర్ వివాహం. మీ అందరికీ ఆదర్శప్రాయం. త్వరలోనే మీరందరూ మమ్మల్ని అనుకరిస్తారనీ, ఇప్పుడు కుర్చీలలో కూచున్న జంటలు, కొంతమందైనా, ఒంకో సారి ఇట్లా ఓ శుభకార్యానికి కలుసుకునే లోపల స్థలాలు మార్చుకునే యోగ్యతని న్యాయశాస్త్రరీత్యా సంపాదించుకుంటారనీ ఆశించడంకల్ల కాబోదని విశ్వసిస్తున్నాను.

నేను చెప్పబోయే కథలో అతను “అంటే” సంజీవరాయుడు. ఆమె — అంటే కుసుమకుమారి. ఈనాటినించి ఆమె కుసుమదేవి. ఇదివరకు కూడా శతీరీత్యా కుమారి కాదనుకోండి. ఈనాటినుండి చట్టరీత్యా కూడా కాదు.

ఈ కథ ఐదు భాగాలు —

అనాడు అతను ఓ చిత్రానికి సహాయ దర్శకుడు. అంటే అదే ఉద్యోగం హోదా తనకి తానే ఇచ్చుకున్నాడు. ఆ రాత్రి షూటింగు నుంచి బైటికి వచ్చేప్పటికి, ఒకామె నుంచుని వుంది బైట రోడ్డు మీద. ఆ అపర రాత్రి స్టూడియోవద్దగ్గర ఒక్కతైగా ఆమె నుంచుని వుండడం వింతగా కనిపించి ఆగాడు అతను. అపరరాత్రులైనా స్టూడియోల వెలపల, నీడల్లో చెట్లకొమ్మలమీద, బైటికి వొచ్చే మనుషుల బుజాల మీద రంగుల పిట్టలు వాలుతోవుంటాయి, ఎప్పుడన్నా. కాని ఆ పిట్టలకి కార్లున్న వాళ్ళ బుజాలూ వొడులూ చాలా యిష్టం, ఈమె వాలకం వేరుగా వుంది. ఆగాడు. ఎందుకు ఆగాడా? ఆగకపోతే కదే లేదు. నిరంతరం ప్రతినిమిషం - యుగ యుగా ల్నుంచి ఈ మాయ తెరమీద బొమ్మలూ నల్లే పినుగులేని కథకుడే ఆపాడు అతన్ని, కొత్త కథ కోసం.

“ఎవరు?” అని అడిగాడు.

తలెత్తకుండానే “ఏం లేదు” అంది.

“ఫిల్ములో చేరాలని వచ్చావా?”

“అవును” అని ఆమె అంటే ఏం జరిగేదో. ఎందుకంటే అతని ప్రశ్న, జేబులో నాల్గు ఫిల్ము కంపెనీల అధికారం పెట్టుకుని అడిగినంత దీమాగా వుంది. మరి దిక్కులేనట్టు నిలుచున్న స్త్రీముందు, ‘తానుతప్ప దిక్కులేని భార్యముందూ’ కాకపోతే ఇంకెక్కడ చూపుతాడు తన గొప్ప తనం పురుషుడు, ఈ క్రూర ప్రపంచంలో? కాని నవీనకాలంలో స్త్రీకి పరాయిదిక్కు దొరకడం సులభ మౌతోంది. అందుకనే పురుషుల్లో ఆత్మ విశ్వాసం, దైర్యం పెగిరిపోయినాయి. ఎందుకంటే పురుషుల కార్యశూర త్యానికి, ఔన్నత్యానికి స్త్రీలనేత్రాలలో ఆరాధనే జన్మస్థానం.

ఆ రాత్రి ఆమె కాదని తలవూయించింది.

“అలే, ఎందుకిక్కడ?” అని విసుక్కున్నాడు అతను. మొహం చెల్లడానికనీ ఆ రోడ్డుమీదకూడా అధికారాన్ని వహించి. అధికారం వున్న వాళ్ళకి స్థల కాల నిర్ణయం కాని, అవి ఎక్కడా లేని వాళ్ళకి హద్దే ముంది?

“సూర్యనారాయణగారు వున్నారా లోపల?”

“ఏసూర్యనారాయణ?”

“చిత్రాంగదుడి వేషం”

“ఓ! ఉన్నాడు. ఎందుకు?”

“ఏంలేదు, మావూరే.”

“రమ్మని చెప్పనా?”

“వొద్దు వొద్దు. వున్నారా అని: అంతే.”

ఆమె తల తిప్పేసుకుంది.

అతనూ అక్కడే ఆగాడు.

నాలుగు నిమిషాల్లో సూర్యనారాయణ వచ్చాడు. ఆమె నీడలోకి జరిగింది. అతను వెళ్ళాడు. ఆమె అక్కడే నుంచునివుంది.

“ఏమిటి ఇంకా ఇక్కడే వున్నావు?”

“ఏమీ లేదు, ఏమీ లేదు,” అని తడుముకుంటోంది.

“ఇంకెవరూ వుండరు ఇక్కడ, ఇంటికి వెళ్ళు.”

“వెడతా వెడతా” అంటోంది. కళ్ళంబడి నీళ్ళు తిరిగాయి. పెదిమలు వొణికాయి. వేళ్ళతో చీరె చెరుగుని చుట్టిపెడుతో కిందికి చూస్తోంది.

“దబ్బులు లేవా బస్సుకి?”

“వున్నాయి, వున్నాయి.”

“ఎవరికోసమన్నా నుంచున్నావా?”

“ఎవరికోసం నుంచుంటాను?”

ఆమె మాటలు నిజమనిపిస్తున్నాయి.

“తోవ తెలీదా? పేట పేరు మరిచిపోయినావా?”

“రైలు స్టేషన్ దగ్గరే”

“వెళ్ళు మతి. ఎక్కిస్తానురా, బస్సు చప్పున”

“మీరూ రండి అందాకా” అంది.

“ఎందుకు భయం?”

“భయంలేదు. మీరూ రండి”

నెంట్రల్ స్టేషన్ ఎదురుగా దిగారు.

“ఇక్కడ సత్రం వుంది కదూ?”

“ఇదేగా!”

“రండి”

హోటల్లోకి తీసికెళ్ళింది.

“భోజనం పెట్టించండి. మీరూ భోజనం చేస్తారా?”

“అర్ధరాత్రి భోజనమా!”

వాళ్ళ బస్సు ఖర్చుకాక రూపాయిన్నర అతనికి ఖర్చు. ఇదీ గోడదగ్గర ఆమె పెట్టె వుంది. మూత తెరిచి రెండు రూపాయలిచ్చింది.

“ఇక్కడేనా నువ్వు వుండడం?” అన్నాడు దై ర్యంగా.

మాట్లాడలేదు.

“ఎన్నాళ్ళయింది నువ్వు ఈ వూరు వొచ్చి?”

“వారంరోజులయింది”

“ఇక్కడే వున్నావా?”

“లేదు, మావాళ్ళింట్లో వున్నాను.”

“మరి.....”

“భోజనానికి పోదాం.”

భోజనం చేశారు.

“నేను వెళ్ళాలి యింటికి” అన్నాడు.

“వెళ్ళాలా?...నాకు కొంచెం పడుకోడానికి స్థలం చూపించమనండి. వీళ్ళని చూస్తే తయంగా వుంది. మాటకూడా సరిగా తెలీదు.”

“ఈ సత్రంలో వొక్కదానివీ పడుకుంటావా? గదికి అద్దెకూడా అడుగుతారు.”

“ఇస్తాను”

కాని ఏమిటో ఆరాటం అతని మనసులో. ఈమె వొంటరిగా సత్రంలోనా?

“ఎందుకు వొచ్చేశావు మీవాళ్ళ యింట్లోనుంచి?”

“ఏం లేదు. శ్రీరంగం పోయినాం, మావాళ్ళూ నేనూ. ఇక్కడ బంధువులయింట్లో దిగాం. రైలుదగ్గర మా వాళ్ళని ఏమరిచి వొచ్చేశాను.”

“ఎందుకు?”

“వాళ్ళు ఇష్టంలేదు నాకు.”

“ఏం చేస్తావు ఇక్కడ?”

“ఏమీ చెయ్యను.”

“బాగా డబ్బువుందా?”

“ఆ. నలభై మూడు రూపాయలు. ఇంకా ఈ గాజులు కూడా వున్నాయి.”

“చూడూ. చాలా వెర్రిపని చేశావు. వుత్త పిచ్చిదానివిలాగున్నావు. నిన్ను సూర్యనారాయణ ఎరుగునా?”

“ఊ” అని కష్టంగా.

“అతనితో చెప్పనా?”

“బాబూ, బాబూ, అపని చెయ్యకండి.”

“ఎందుకు?”

“నన్ను చూస్తే చాలా కోపం ఆయనికి.”

కష్టపడి ఆమె కోగది కుదిర్చి, ఆమెని దాంట్లో ప్రవేశ పెట్టి బయలు దేరాడు ఇంటికి-ఎవ రేం చెయ్యగలరు ఇట్లాంటి మనుషులను అనుకుంటూ.

“మళ్ళీ ఎప్పుడు కనపడతారు?”

“నేనా? నాకిదే పనా!”

“మరి నే నేమైపోనూ?”

ఏడ్చింది. అతని హృదయం ఇంకా సినిమాస్టార్ల బొల్లియేడుపులకి, గ్లిసరిన్ కన్నీళ్ళకి అలవాటుపడి గడ్డకట్టలేదు.

“సరేలే. పొద్దున్నే వస్తాను.”

“పోనీ ఇక్కడే పడుకోకూడదూ? వాళ్ళ నడిగితే ఓ చాప ఇస్తారు నాకు. నా పక్క మీకిస్తాను.”

“నేను ఇంటికి పోవద్దూ; చాలా బావుంది. రేపు ఉస్తాను” అని విసుక్కుంటో వెళ్ళాడు.

కన్నీళ్ళతో ఒంటరిగా నుంచున్న ఆమె రూపం ఒకటే బాధించింది అత న్నా రాత్రి, అతని భార్య ముద్దు మాటల మధ్య.

మర్నాడు పొద్దున్న కొంచెం ఉత్సాహంగానే వెళ్ళాడు. తన్ని పెద్దని చేసి, తాను కనపడాలనుకునే స్త్రీ ఒకామె వుండడం గర్వంగా ఉంది. ఓ వారం కనపడకపోయినా, ఇంట్లో బియ్యం లేకపోతేనే నేను తాను లేని కొరత తన భార్యకి తోచదు. కూచుని ఉంది గదిలో అతనికోసం చూస్తో ననుకుని సంతుష్టిపడ్డాడు. అవీ ఇవీ మాటలయింతరవాత వెళ్ళడానికి లేచాడు.

“మీ ఆఫీసుకేనా?”

“అవును. టయిమయింది. మా ఆఫీసుని స్టూడియో అంటారు.”

“ఈవాళకూడా ఆయన ఉంటారా అక్కడ?”

“ఎవరు?”

“అతనే. ఆ సూర్యనారాయణ” అంది విసుగ్గా.

“ఉంటాడు; ఎందుకు ఉండడూ?”

“ఏం చేస్తూ ఉంటారు?”

“కబుర్లు చెప్పుకుంటో.”

“బలే కబుర్లు చెపుతాడు కదూ? చిన్నప్పుడు మా ఊళ్లో.”

“ఆ కబుర్లు ఇంకోసారి వింటాను, ఇప్పుడు వెళ్ళాలి. అతనితో చెప్పనా?”

“చెపుతారా.!....” అంది పరధ్యానంగా.

“అయినా, ఏమని చెప్పను? మీ రెవ రని?”

చప్పున—

“బాబోయ్. ఏం చెప్పకండి. చాలా చెడ్డమనిషి. ఆడవాళ్ళు కూడా వుంటారుకాదూ అక్కడ?”

“వుంటారు. ఒస్తావా?”

“అమ్మో. రాను. రాను. మరి అతను ఆడవాళ్ళతో చాలా చనువుగా వుంటాడా?”

“వాళ్ళు వుణ్ణిస్తే చాలా మహారాజులాగ వుంటాడు.”

“ఎందుకు వుణ్ణియ్యరేం? ఎంత శృంగార పురుషుడనుకున్నారు! మా వూళ్లో....”

“ఆ సంగతులు తరవాత. నేను వెళ్ళాలి.”

“సాయంత్రం ఒస్తారా?”

“ఆ”

“తప్పకుండా రావాలి. మీరే దిక్కు. మీరు రాకపోతే నా కి వూళ్ళో గతిలేదు.”

కళ్ళంబడి నీళ్ళు. తల తిప్పేసుకుంది.

“తప్పక వస్తాను.”

“చాలా మంచివా రండీ!” అని తన చేతిని పట్టుకుంది. కావలింను కొని వెళ్ళిపోయినాడు. తోవలో ఆలోచించుకున్నాడు. ఇదేమిటి తనే గతి అంటుంది. ఆతుక్కోదుగద! ఏం చేసుకుంటాడు ఈమెని.

ఆవాళ సూర్యనారాయణతో న్నేహం చేసుకున్నాడు. వాళ్ళ పూరూ, అతని పూర్వ జీవితమూ సోమరిగా అడిగాడు. విశేషం ఏమీలేదు. నాటకాలలో వేషాలు వేసేవాడు. పాడతాడు.

ఆ సాయంత్రం ఆమెని అడిగాడు.

“ఈ ఊళ్ళో కొంతకాలం ఉండదలచుకున్నావా?”

“ఉండక ఏం చెయ్యను?”

“అంటే, మీ వాళ్ళదగ్గరికి వెళ్ళవా?”

“మళ్ళీ కైదు.”

“అయితే ఈ వూళ్ళో ఏం చేస్తావు?”

“ఏం చెయ్యాలి? ఏమీ చెయ్యను.”

“అంటే, ఎట్లా బతుకుతావు? దబ్బా?”

“అవును, మీరే చెప్పండి.”

“నే నేం చెప్పను? చదువుకోలేదు నువ్వు. ఇక వంట చెయ్యాలి.”

“ఎవ రింటోనో వంట చేస్తూనా?”

ఊరికే అన్నాడుగాని పాపం ఈమె వంటమనిషా?

“ఎందుకూ అట్లా బతకడం?” అంది మళ్ళీ.

“ఎందుకు బతకడం? మరి బతకాలిగా!”

ఆమె మాట్లాడలేదు. చప్పున ఆగిపోయినాడు. ఎంత ప్రశ్న? ఎందుకు బతకడం? త నా స్టూడియోలో పరుగులెత్తుతో, భార్య వండుతో, ఈమె వంట మనిషి పని చేస్తో! ఎందుకు బతుకుతూ ఉండడం?

“ఏమిటి ఆలోచిస్తున్నారు?”

“ఏం లేదు. నీ సంగతే.”

“మీ కేదో పెద్ద ఉద్యోగం కదా! నా కేమన్నా వీలు చూపలేరా?”

అట్లా శ్రీ కళ్ళకేసి చూస్తో దీనంగా విశ్వాసంతో అడుగుతో ఉంటే తన దేం పెద్ద ఉద్యోగం కాదని ఎట్లా చెప్పుతాడు!

“నీ కేమన్నా పాట వచ్చా?”

“ఏం పాట?”

“ఏమన్నా పాడడం.”

“ఎప్పే ఎందుకు?”

“సినిమాలో ఏమన్నా పని దొరుకుతుందేమోనని.”

“వేషమే!”

“ఏం?”

“నాకేం చాత నవుతుంద?”

“సరేలే చూద్దాం. మళ్ళీ వస్తా.”

“మరి మీదే భారం.”

అని మళ్ళీ చెయ్యిపట్టుకుంది. అతను చేతిని విదల్చుకోలేదు. ఆమె చేతిని వాదలగానే తొరతొరగా వెళ్ళిపోయినాడు. మళ్ళీ రాత్రంతా ఆమె కలవర పెట్టింది అతన్ని. సినిమా ఆడవాళ్ళని ఆరు నెలలు చూసిం తరువాత, చాలా నిర్మలంగా వుంది మనసు, అట్లాంటి అమాయకురాల్ని కలుసుకొని మాట్లాడడం.

★

★

★

అతను పనిచేసే చిత్రంలో మిగిలిన భాగం కొల్లాపూరులో తీస్తారని తెలిసింది. ఆ చిత్రంలో తనకి ఉద్యోగం అతను స్వయంగా కుదుర్చుకున్నాడు గనక, అతనూ కొల్లాపూరం వెళ్ళి తీరాలి, వెళ్ళకపోతే చిత్రం ఎట్లా పూర్తి అవుతుంది? కొల్లాపూరం వెడుతున్నారని ఆ సినిమా వారు ఎవరూ అతనితో చెప్పలేదు; అనవసర మనుకున్నట్టున్నారు కాని అతను

తెలుసుకున్నాడు. చిత్రకారునికి బుద్ధిలేకపోతే, తనకి లేదా? నాలుగు రోజుల్లో ప్రయాణం. భార్యని ఇంటికి పంపేశాడు. భార్య సమస్య చులకనగా తీరింది గాని. మిత్రురాలికి సమస్య తప్పమైపోయింది. తన ఇల్లు భాళి అయింది గనక మిత్రురాలికి అద్దెకిచ్చాడు. తను తిరిగి వచ్చిందాకా ఉండమని, తన సామానుతో సహా

“ఎంత డబ్బుంది నీ దగ్గిర?”

“పాతిక రూపాయలూ, ఈ గాజులూ.”

“సరే, వుణ్ణి. నేను వెడుతున్నాను కదా! తరవాత ఏం చెయ్య తలుచుకున్నావు?”

ఆ రాత్రి ఆమె వంట చేసింది. బైట, చింతాదిపేట మురుగు కాలువలకంపుని చీల్చుకుని ఎక్కణ్ణింబో వొస్తోంది నైట్ క్వీన్ పరిమళం. అతను మంచంమీద కూర్చున్నాడు. ఆమె గుమ్మాన్నానుకుని కూచుంది.

“మీరు వెళ్ళకపోతేనేం?”

వెళ్ళకపోతే ముంచుకుపోయిం దేమీ లేదు.

“నేను వెళ్ళకండానా? నేను లేకండా ఏం చేస్తారు వాళ్ళు అక్కడ? మరి చిత్రం పూర్తికావొద్దా?”

ఈ నాలుగు రోజులూ ఆ అబద్ధంలో హోదాలో సంతోషించాడు పాపం ఆ యువకుడు. తాను వెళ్ళాక నిజం తెలుసుకుంటుంది. తెలుసుకోనీ, అతనెవరో, ఆమె ఎవరో అటుతరువాత.

“నన్నుకూడా మీతో తీసుకుని వెళ్ళడానికి వీలుపడదా?”

“ఏమాత్రం వీలుపడదు. నేనేం అనామకణ్ణుకున్నావా? నా ప్రతిష్ఠ పోతే నే నా బృందాన్ని అధికారంలో వుంచగలనా?”

“మీరు వెడితే నేనేం కాను ఇక్కడ?”

“ఇల్లిచ్చాను. అంతకన్నా ఏం చెయ్యను? అద్దె నువ్వే కట్టుకోవాలి.”

ఆ గుడ్డిదీపం ముందు ఆ నిర్భాగ్యు లిద్దరూ, ఇద్దరి జీవితాలూ అబద్ధంలోనే అల్లుకున్నారు, ఒకరివంక ఒకరు.

“నా కేదన్నా తోవ చూపలేరా?”

“అదే ఆలోచిస్తున్నాను.” అని అతను దర్జాగా. తన గొప్ప మాటలు నమ్మి, మామగారు ప్రతినెలా వందరూపాయలు పంపడం మానిన రోజున అతని సంగతి ఎవరు ఆలోచిస్తారు?

ఆమె చీకట్లో మంచం దగ్గిరిగా జరిగి అతని కాళ్ళు పట్టుకుంది.

“నేను మీ మనిషిని. నన్నేమన్నా చేసుకోండి. నేను మళ్ళీ ఇంటికి పోకుండా నా కింత కూడు కల్పించండి. మీ ఋణం ఎన్నటికీ మరిచి పోను....” అంది.

ఈ స్వతంత్ర భారతావనిలో స్వతంత్రం యాచించే ఎన్నివేల శ్రీలకంఠాలో కలిశాయి ఆ ఆర్తనాదంలో.

తమాషా ఏమిటంటే-అన్ని అబద్ధాలు చెప్పిన, చెప్పించుకున్న ఆ శ్రీ, ఆ రాత్రి తన కిక్కులేనితనంలో అన్న ఆ మాటలో మాత్రం నిజం నిలబెట్టుకుంది.

ఆ రాత్రి వాళ్ళిద్దరూ ఆ మంచంమీదే నిద్రపోయినారు. ఎందుకంటే ఆ ఇంట్లో వేరే మంచం లేదు. చాప కూడా లేదు. వున్న నాలుగు చీరల్లో మంచి చీరె చెరుగుని కింద పరుచుకుని చలిలో ఆమె పడుకుంటే భరించలేక పోయినాడు అతను.

మీకళ్ళలో ఈనాడు ఆ యువతీ యువకుల మీద గొప్పదయ సానుభూతీ కనబడుతున్నాయి ఎందుకు? అదృష్టదేవత చివరికి వాళ్ళని ఆశీర్వాదించింది గనక. ధనం, హోదాయేకాక, పెళ్ళి అనే పవిత్ర పుష్పహారం వాళ్ళ మెళ్ళో మెరిసింది గనక. కాని అట్లా నిలవలేకుండా, దేహాన్ని

ఇచ్చేసుకున్న శ్రీ ఎటువంటి దుర్గతికి దిగిందని విన్నా ఏమీ కనికరం రాదు.

ఈ సినిమా-కళ కాదు - సినిమాకాళిముందు ఎన్ని జీవితాలు, శీలాలు ఎన్ని విధాలుగా బలిబెతున్నాయో మీ కందరికి తెలుసు. ఆ కళే బరాల్ని తొక్కి పైకి పాకి మన ఈ కుర్చీలని చేరుకున్న ధన్యులం గనక, మీసాలు మెలేస్తో కుచ్చెళ్ళు తోసుకొంటో హాయిగా కూచున్నాము ఇక్కడ.

తెల్లారకట్టే లేచాడు అతను, తనని తాను విసుక్కుంటో.

“ఈ పనికూడా చేశాను. ఇదో లంపటి పెట్టుకున్నానే!” అను కుంటో.

ఈనాడు చాలా పత్రికల్లో పడ్డాయి మా ఇద్దరి చిత్రాలు, మా జీవిత కథలూ, మా దివ్య ప్రణయగాథలూ. కాని ఆ రాత్రి ఆ చీకట్లో, అల సటలో, పక్క నైడుకాలవ కంపులో, అంతకన్న చేనేపనిలేక....

ఆరాత్రి కలయికని ఏ చలమో కథ రచించాడంటే, ఏదో గొప్ప జ్యోతి వాళ్ళిద్దరి హృదయాల్లోనూ వెలిగిందనీ, దివ్యపుష్ప వర్షం కురి పించారనీ, అట్లా ప్రేమించుకున్న తరువాత వాళ్ళు సాధారణ మాన వత్వాన్ని దాటిపోయినారనీ రాస్తాడు.

కాని వాళ్ళ మనసులో ఏ భేదమూ కలగలేదు—పర్యవసానాలకి కొంత భయం తప్ప.

మర్నాడు అతనికి శారదాంబ కనపడ్డది.

నాలుగుచిత్రాల్లో నటించిన అతనికి తెలిసిన Extra. ఆమెతో కాజు యర్ గా అన్నాడు తన ఇంటోవున్న ఆమెని ఎక్కడన్నా సినిమాలో ప్రవేశ పెట్టమని. మూడురాత్రులు ఆమంచం మీద, ఆమెతో భార్యతో వలెనే గడిపి, వెళ్ళిపోయినాడు రైలెక్కి. అదీ మొదటి భాగం ఇంక రెండోది.

సంవత్సరానికి తిరిగి వచ్చాడు, అతను కొల్లావూరునించి. ఆ సంవత్సరంలో ఆమెని ఎప్పుడూ తలుచుకోనేలేదు. తిరిగి వచ్చేటప్పటికి అతని ఇంట్లో ఎవరో కొత్తవారు కాపరమున్నారు. ఆమె ఏమయిందో ఎవరికీ తెలీదు. అతని సామాను ఆ ఇంట్లో ఓ మూల వుంది. అతనికి ఇల్లు దొరక్క అక్కడక్కడ, వాళ్ళ దగ్గిరా వీళ్ళ దగ్గిరా గడుపు తున్నాడు. అతను స్వయంగా ఉద్యోగం చేస్తున్న చిత్రం ఎడిటింగ్ కి పోయింది. అందుకని తనేదో పనిమీద ఉన్నట్టు తిరగడానికి కూడా excuse కనపళ్ళేదు. ఇంకెవరన్నా తనని ఆచుట్టు పక్కల ఉణ్ణియ్య దానికి వొప్పుకొనే చిత్రం వాళ్ళు దొరుకుతారేమోనని భోగట్టాలు చేస్తు న్నాడు. ఆమె ఏమై వుంటుంది? పాపం, తనవూరు పోయివుంటుంది. శారదాబని కనుక్కుందామంటే, ఆమె నాటకాల జట్టులో ఆంధ్రదేశం పర్యటన చేస్తోంది.

ఆ రోజే శాంతారాం మద్రాసు వస్తున్నాడు. మద్రాసు సినిమా ప్రపంచమంతా సెంట్రల్లో చేరుతోంది. మరి అతనంత ప్రముఖుడు స్టేషన్ కి వెళ్ళకపోతే చాలా లోటుగా వుంటుంది. శాంతారాం తనకి అవ మానం జరిగిందనుకోవచ్చు. వెడితే, శాంతారాం అతడ్ని చూడగానే, 'ఇదే మిటి. నీ వంటివాడు ఈ మద్రాసులో? ఇక్కడ ఎంత కీర్తివంతుడివైతే మాత్రం ఏం లాభం? సర్వ భారత సినిమా కీర్తికి రావలసినవాడివి. నాతో రా. అరవోచ్చు. అందుకని తనీ వూళ్ళో పూర్వం కొంత ప్రత్యేకత సంపా యించుకోడానికని కుట్టించుకున్న షేర్వాసి తీసి, దులిపి, ధరించాడు. తన భార్య టిష్యూబీరెని షామ్లాగా తలకి దుట్టి ఓ పూలమాల కొని స్టేషనుకి హాజరైనాడు. ఆ వేషంలో అతని మిత్రులు కూడా అతన్ని గుర్తించలేదు. శాంతారాం వచ్చాడు పుష్పమాలాలంకృతుడైనాడు, వెళ్ళాడు కాని అతని మాల అతని చేతులలోనే వుండిపోయింది. శాంతారాంకి ముప్పై గజాల దూరంలోనే వుండిపోక తప్పిందికాదు అతనికి— ఎంత ముందుకి తోసుకు

వెళ్ళినా, వొళ్ళు మండిపోయింది. ఓ మోటరుకారు అద్దంలో తన ప్రతి దింబం కనబడేటప్పటికి చాలా Foolish గా Comical గా తట్టింది అతని రూపం.

ఆ పక్కన నుంచున్న ముష్టిపిల్ల మెళ్ళో వేశాడు ఆ మాలని, వొళ్ళు మండి. ఆ టాక్సీలో ఎవరో నవ్వారు. దాని నిండా నీనిమా ఆడవాళ్ళు. కారు బైలుదేరింది అతని పక్కనుంచి. దాంట్లోవాళ్ళు అతని పక్కకి రాగానే—

“ఎం అంత నవ్వు ? విరుచుకుపడుతున్నారు, మీ బతుకులకి” అన్నాడు.

పెద్దనవ్వు “కెలుగువాడేనే” అని ఒకామె. కారు వెళ్ళిపోయింది.

అతను అవమానంతో దహించుకుపోతున్నాడు. మొదట తన వూళ్ళో ఆ షేర్వానీని ధరించినప్పుడు అతని పినతండ్రి నేలకి ఒంగి సలాముచేసి,

“అదాబస్. ఆవ్. దిర్యానీ ఖావ్,” అన్నప్పుడు కూడా అతనికి అంత కోపం రాలేదు.

ఇంతలో అతని వెనుక ఎవరో—

“ఎమండీ!” అన్నారు.

తిరిగి మాస్తే ఇందాకటి కారు అక్కడే ఆగి వుంది, అతని వెనక. దాంట్లోంచి తొంగి చూస్తున్నారు.

ఆమె ఆ కారులోంచి దిగివచ్చినట్టుంది.

“ఎమిటి?”

“అనేటప్పటికి గుర్తుపట్టాడు. ఆమె!

“నువ్వో?”

“మిమ్మల్నా వేషంలో గుర్తుపట్టలేదు. ముందే గుర్తుపడితే నేను మిమ్మల్ని, ఆ మాలని నా మెళ్ళోనే వేసేవారేమో.”

సిగ్గు, సిగ్గు. చప్పుస సమయోచితంగా.... "ఆ పూలమాలని శాంతరాం నా కిచ్చాడు" అన్నాడు.

"అవును మాశాను. అందుకనే ఆ మాలని నేను కాంక్షించింది" అంది ఆమె.

అని,

"మీ సామాను సరిగా వుందా? ఎన్నాళ్ళయింది వొచ్చి?"

టాక్సీమీటరే పరిగెత్తుతోంది. పిలుస్తున్నారు వాళ్ళు.

"ను వ్యిక్కడే వున్నావా?"

"అవును. పది, సింగార మొదలివీధి, రాయపురం. వస్తారా?" అంది కారు దగ్గరికి పరిగెత్తుతో.

"తప్పక రావాలి. ఇవాళే" అని అరిచింది కారు కిటికీలోంచి.

వెళ్ళాలా లేదా? అతని అబద్ధాల సంగతి ఆమె ఎప్పుడో గ్రహించి వుంటుందని ఆతని తెలివికి సహితం తెలుస్తోనే వుంది.

ఉండలేక మర్నాడు సాయంత్రం వెళ్ళాడు.

ఓ గదిలో ఆమె పాడుతోంది. ఒక హాకొనియం మీద వాయిస్తో ఒక గిరజాల జుట్టు అతను ఆమె పాటని దిద్దుతున్నాడు. అతన్ని కూచో మని ఆమె పాడుతోంది. ఆ ఇల్లంతా గదులు గదులు. హాలు కూడా తడికలతో విభజించారు. అందరూ ఆడవాళ్ళు. బ్రాథెల్ లాగు వుంది. పాట ఆయి గిరజాల అతను వెళ్ళాక, హోటలు నించి ఫలహారం, టీ తెప్పించి ఇచ్చింది.... అతని సంగతి కనుక్కుంది.

"ఫిల్ము ఎడిటింగులో ఉందా? అందుకనే మీకంత పని లేదన్న మాట ఉంటారా ఈ ఊళ్ళోనే? కొత్త ఫిల్ము ప్రారంభించే ఏర్పాట్లు చేస్తున్నారా?"

ఈమెకి తెలీలేదా? వేళాకోళం చేస్తోందా?

జవాబు ఏదో గొణిగి ఆమె వృత్తాంతం అడిగాడు. ఆ శారదాంబ గారు ఆమెని కళానిలయ ఫిల్ము కంపెనీకి తీసుకువెళ్ళింది. ఆమెకి ఒక చిన్న పార్టు ఇచ్చారు. నెలకి యాభై రూపాయల జీతం. రిహార్సల్సు జరుగు తున్నాయి. ఈ లోపల Play-Backe పాడి కొంచెం సంపాదించింది.

“నీకు పాట వచ్చునని నాకు తెలీదు.”

“నాకూ తెలీదు. వాళ్లు పాడమన్నారు. పాడాను. ఇష్టపడ్డారు.”

“ఈ ఇల్లెవరిది?”

“మేం చాలా మందిమి ఆడవాళ్ళం చేరి అద్దెకి తీసుకున్నాము.”

“సంగీతం నేర్చుకుంటున్నావా?”

“ఆయన మా ఫిల్ముకవి. నా పాటకి మెరుగుపెడతావని వెంట పడ్డారు.”

“మరి ఇంక నేను వెడతాను.”

“వెళ్ళి?”

“వెళ్ళి—ఏమిటి?”

“ఇంతేనా?”

“అంటే?”

“చూడండి. మిమ్మల్ని నేను మరిచిపోయినా ననుకుంటున్నారూ. మీరే నన్నిట్లా కాపాడింది. మీ రెంత గొప్పవారై నా నన్ను మీరు వొదల డానికి వీల్లేదు. నన్ను మరిచిపోవడానికి వీల్లేదు.”

అని అతని వేళ్ళసందున ఆమె చేతివేళ్ళని పోనిచ్చి పట్టుకుంది. ఆమె కా అధికారం వుంది మరి!

“సరే. వస్తూ వుంటాలే....ఎప్పుడన్నా.”

“అట్లా కాదు. ప్రతిరోజూ రావాలి. వొచ్చేయ్యండి.”

“ఎందుకు ప్రతిరోజూ?”

“అంతే. రావాలి. భయపడకండి. దేనికి, దబ్బుకుగాని, ఇంక దేనికి గాని మనుషుల్ని బాధించే మనిషిని కాను” అని జాలిగా నవ్వింది.

ప్రతి సాయింత్రం ఏడింటికి వెళ్ళి ఓ గంట కబుర్లు చెప్పి వెళ్ళి పోయేవాడు అతను. ఓ సాయింత్రం ఆమె దిగులుగా కూచుంది. కారణం —

“రిహార్సుల్లో నా ఉచ్చారణా, చెప్పే పద్ధతి వొప్పుకోటంలేదు వాళ్ళు. ఎంత నేర్పినా రా దంటారు. వాళ్ళు నేర్పినా కాదంటారు. నేర్పిన పాట ఇట్లా తగలబడ్డది. ఈ కవి లేడూ, ఆయన రాసిన పాట అది. ఆ మాటలు ఎట్లా అనాలో నేర్పుతారని వొచ్చి నాకు వొచ్చింది కాస్త పాడు చేశాడు. సంగీత దర్శకుడు ఇదేమిటి, నీ పాట ఇట్లా పాడయ్యింది? అని తిట్టాడు నాకు కాస్త సరిగా చెప్పడానికి మీకు తీరిక వుంటుందా? చాలా అనుభవమున్నవారు మీరు. ఎంతమందిని తర్పిదుచేసి బాగుచేశారో!” అంది.

తనని హాస్యం చేస్తోందా? అంత చాతకాని వాడా తాను?

ఆ రోజు నుంచి ఆమె పోర్షను తీసుకుని ఆమెకి నేర్పుతున్నాడు. మద్రాసు వొచ్చినప్పుడు తాను Aector కావాలనే ఉద్దేశ్యంతో భావ ప్రదర్శనం అలవరచుకోడానికి ఓ పెద్ద అద్దం కొన్నాడు. దాన్ని తీసు కొచ్చి ఆమె గదిలో పెట్టి ఆమెకి భావ ప్రదర్శనం నేర్పడం ప్రారంభించాడు. తత్పలితంగా ఆమెని చాలా మెచ్చుకుంటున్నారని సంతోష పడుతోంది ఆమె. దాంతో అతనికి స్వవిశ్వాసం హెచ్చింది. కాని అతను దబ్బులేక ఉపవాసా లుంటున్నాడు. పైకి మాత్రం ఆమె ముందు డాబుగా ఆకలి లేనట్టే నటిస్తోతన గొప్పతనం చాటుకుంటున్నాడు.

ఫిల్ము తీస్తున్నారు. అనాడు ఆమె నెడ్ మిడికి వెడుతోంది. ఆమెతో ఆమె సంబంధీకుడుగా అతనూ స్టూడియోకి వెళ్ళాడు. ఆమె మేకప్ దగ్గర స్వయంగా వుండి సలహానిచ్చి ఆమెని తయారు చేయించాడు, ఆ తయారు చేసే మనిషిని తానుఎరిగి వుండడంవల్ల. మేకప్ ఐన ఆమెకి అసలామికి ఏమీ

పోలికలేదు. లీలా చిట్నీస్ మారిన కన్నా ఎక్కువగా మారిపోయింది ఆమె ఆమెని చూస్తే, ఇదెక్కడి అందం! అనిపించింది. మొదటి rushes చూడటంతోటే డైరెక్టరు కవిని పిలిచి తక్కిన కథ మార్చి ఆమె పోర్షనికి ప్రాముఖ్యం ఇయ్యమన్నాడు. ఆమెకి నెలకి రెండు వందల యాభై రూపాయల జీతం అయింది.

ఈ లోపల అతని చిత్రం కంపెనీవారు రెండో ఫిల్ము తియ్యడానికి సన్నాహాలు చేసుకుంటున్నారు. ఈసారి అతన్ని ఆ చుట్టు పక్కల వున్న స్టూరో లేదో అనుమానంగా వుంది. ఎందుకంటే ప్రొడ్యూసర్ల బంధువర్గం లోని యువకులు చాలా మంది పోగై నారు స్టూడియోలో.

ఓ సాయంత్రం ఆమె ప్రస్తావించింది అతనితో.

“మీరు రెండో చిత్రం తీయబోతున్నారుట. ఇంక మీకు తీరుబడి వుంటుందో లేదో?”

“ఫరవాలేదు. సాయంత్రం ఏమీ పనివుండదు. వున్న వాళ్ళకి పని చెప్పి వొచ్చేస్తాను. నా చేతికింద బాగా తర్చిదై నారు.”

“మీ ఫిల్ములో నా కేమీ స్థలం వుండదా?”

“మరి చెప్పలేదేం? అందర్నీ బుక్ చేసేసుకున్నామే!”

“పోనీ మా ఫిల్ములో మీరు చేరండి.”

“ఎందుకు ? నాకేం భర్మం?”

ఆ మాటలు అనడానికి చాలా బాధపడ్డాడు. ఒకవేళ తన స్థితి తెలిసే మాట్లాడుతోందేమో ఆమె. ఆ మాట అనకపోయినా, ఓ ఫిల్ముకి తాను డైరెక్టరైనట్టే మాట్లాడుతున్నాడు అతను. మరి అంత హోదాగల వాడు. ఇంత బీదగా ఎందుకు కనబడుతున్నాడు? చాలామంది నీనిమాతారలు ధనం దాచుకుని బీదగానే ఉంటున్నారు మరి.

మొదట్లో అతను ఫిల్ముల్లో సంపాదన ప్రయత్నం చేస్తానంటే మామగారు ఒప్పుకోలేదు. అతను మద్రాసు పారిపోయి వచ్చి, తనకి

యాభై రూపాయల ఉద్యోగం అయిందని బొంకి భార్యనీ. నెలకి వంద రూపాయల్ని తెప్పించుకున్నాడు. ఏడాది కిందట భార్య వెళ్ళి ఏం చెప్పిందో తండ్రితో. అతను నెలకి నలభై రూపాయలే పంపుతున్నాడు. ఆదాయంతో పాటు అతని భోజనమూ, దానికి రూపమూ సన్నగిల్లాయి. బట్టలు చినిగి పోయినాయి. అదంతా ఆమె గమనిస్తోనే వుందని అతనికి తెలీదు.

“భర్మ మేమిటి లెండి! అక్కడ మీకు పని ఎక్కువగా లేదంటున్నారు. పైగా మా ఫిల్ము డైరెక్టరుకి ఏమీ తెలివి లేదు. ఊరికే తడుము కుంటాడు. మీ వంటివారు ఉండి సరైన మార్గం చూపితే కొంత బాగు పడతాడు. పైగా నాకు కనపడుతో వుంటాడు. అదీ, నాకు ముఖ్యమైన విషయం.”

“నేనెందుకు నీకు కనపడడం?”

ఆమె పొరపాటున మాట అనేసినట్టు వూరుకుంది.

“ఏం లేదు. కనబడితే నాకు డైర్యంగా వుంటుంది.”

“నేను ఉచితంగా ఎందుకు చేస్తాను?”

ఉచితంగా, ఫిల్ము గుంపులో ఉణ్ణిస్తేనే చాలు— ఏనాటికై నా పైకి పాకలేకపోతానా అనుకునే మనిషి తీరా Offer తానంతట అదే వొచ్చేప్పటికి బేరం ఆడుతున్నాడు. అదిగాక తాను ఎవరికి సహాయం చేశాడో ఆమె తనకి సహాయం చేస్తానంటోంది. భరించలేడు.

“నెలకి వంద రూపాయలు ఇయ్యరా ఏమిటి?”

వంద రూపాయలే!

“ఎందుకు ఇస్తారు? అయినా వంద నాకేం లెక్క!”

“నేను మాట్లాడ పెడతాను కాదూ! ఏదో పై భర్మకి ఉంటుంది.”

అనుమానం బగ్గుమంది. ఈమె చెప్పితే ఎందుకు వింటాడు ఆ డైరెక్టరు? అయినా, తనకేం సంబంధం?

“నువ్వు మాట్లాడితే, నా కెందుకు ఉద్యోగం ఇస్తాడు?”

“మీ కిక్కిరి ఆయన మాత్రం వినలేదనుకున్నారా? మీతో పోటీ చెయ్యగలనా అని ఎంత భయమనుకున్నారు మా డైరెక్టరకి? అదిగాక మీరు నన్ను తర్ఫీదు చేసింతురవారా నా మీదా చాలా గౌరవం కలిగింది ఆయనకి.”

ఏమైతేనేం ఉద్యోగం నిజమైతే—

నిజమే అయింది. వందరూపాయల ఉద్యోగం సహాయ దర్మకుడుగా దొరికింది.

3

ఆర్నెల్లయింది. తను ఇంకా వంద రూపాయల ఉద్యోగం చేస్తూనే

ఉన్నాడు. ఆమె మూడు చిత్రాలలో ఏక కాలమందే నటిస్తూంది. ఒక్కొక్క చిత్రంలో నెలకి వెయ్యి రూపాయల జీతం తీసుకుంది ఆమె. మేకప్ అద్భుతం. ఎటువంటి భావాలనూ అద్భుతంగా ప్రదర్శిస్తుంది. కాని అవన్నీ అతనుచూసి బోధించాలి. మాటల భావం, ఉచ్ఛారణ చూపాలి. పాట ధోరణిని దిద్దాలి, ఇంటి దగ్గర. అతను ఏది నేర్పితే అది చిలకమల్లె చక్కగా, కళ్ళు చెదిరేట్టు వప్పచెపుతున్నా వింలైన ఆమె అభ్యుదయానికి ఇంకేవో తప్పుడు కారణాలు ఉండాలని అనుమానిస్తోనే ఉన్నాడు.

మామగారు డబ్బు పంపడం మానాడు. భార్యని పంపమని అతను రాయనూలేదు.

చాలాసార్లు ఆమె అడిగింది అతన్ని, గదిని వదిలి తాను మంచి ఇంట్లోకి పోతలుచుకున్నాననీ, చూసి పెట్టమనీ. వంద రూపాయలజీతంతో

అతను కొంచెం హాయిగానే ఉన్నాడు. అతని అసలు ఫిల్ము ఉద్యోగం సంగతి ఆమె ఎత్తలేదు మళ్ళీ. అతను తన కొత్త ఉద్యోగంలో నటి నటు లకి రిహార్సల్స్ చేయిస్తునే ఉన్నాడు. కాని అతని నింది వాళ్ళకేంరాలేదు. అతనిలో ఏ మాత్రం ప్రతిభ ఉన్నట్టూ ఎవరూ గుర్తించలేదు ఏ మూలో అతనికి ఆమె తన మూలాల అంత ఉచ్చస్థితికి వచ్చింది కదా. ఆ టి ఫలహారం తప్ప తనని తీసుకోమని ఎప్పుడూవదీ ఇచ్చింది కాదే అని బాధగానే ఉంది. నీనీమాలలో తన కంతకన్న గతులులేవని అతనికి అర్థమయింది. తన ఊళ్ళోనే ఆ మాత్రం ఉద్యోగం ఎక్కడైనా చేసుకోవచ్చే! మామగారి ఇంట్లో హాయిగా ఉచితంగా తింటో బతకవచ్చే! ఆ ఉద్యోగం రాక, తమెకి ఆ పాఠాలు, ఎందుకొచ్చిన చాకీరీ ఇదంతా, అని చాలా సార్లు అప్పుడప్పుడు యోచించాడు. కాని నీనీమాలలో ఏదో ఉత్సాహం, రంగుల మాయా ఉన్నాయి. ఆ సంగతి అతనికి తెలీదు. అట్లానే వుండి పోయినాడు మొత్తానికి.

ఇంతలో ఆమెకి ఇల్లు దొరికింది. మాంబకంలో చిన్న బంగళా.

“ఎల్లుండి వెళ్ళిపోదాం” అంది.

“ఎవరు?”

“మీరూ నేనూ.”

“నేనా? నే నెందుకు?”

ఆమె మాట్లాడలేదు. మొహం తిప్పేసుకుంది, ఆ చీకటి గదిలో చీకట్లోకి మళ్ళీ తనవేపు తిరిగేలోపున కళ్ళనీళ్ళు తుడుచుకుంది.

“నే నెందుకు? అని అడిగితే, జవాబు ఏమీ లేదనుకోండి. ఆ ప్రశ్న మీలో వాస్తుం దనుకోలేదు నేను.”

“మరి నాకేం అర్థం కనపట్టలేదు.”

“నన్ను పట్టుకుని అన్నీ నేర్పడంలో ఏమన్నా అర్థం కనపడ్డదా మీకు ఇన్నాళ్ళూ!”

“అలోచించలేదు.”

“నేను పాపాత్మురాలిని కాదు. మీనించి నాకు బేదభావం లేదు కనకనే అంత చనువు తీసుకున్నాను. మగవారు సులభంగా మరిచి పోతారు. శ్రీ మరువలేదు. అందువల్లనే అన్నీ కష్టాలు శ్రీకి. అందు వల్లనే లోకంలో కాపరా అనేవి నిలిచి ఉన్నాయి.

“చలం చింత కూడదంటున్నా”

అని నవ్వాడు అతను.

ఆ ముందు రోజే వాళ్ళు ఆరుణ చదువుకున్నారు.

వారం రోజులైనా ఆమె ఆ ప్రస్తావన మళ్ళీ తీసుకుని రాలేదు. ఆ గది మారనూ లేదు.

ఆ మూడు రాత్రుల సంగతి గావును ఆమె మాట్లాడింది. తనమీద ప్రేమా ఆమెకి? కాని అతనికి అలాంటి బుద్ధి పుట్టలేదు. అభ్యంతరమూ లేదు. ఏదో ఎత్తు వేస్తోంది, తను ఆమెనించి వెళ్ళిపోకుండా శాశ్వతంగా అతని 'కోచ్' చేసేందుకు ఎత్తు. కాకపోతే ఆమెకి ఇంత ఉచ్చదశ— ఆమె ప్రతిభవల్లనైనా సిసీమాలో పైకి వెళ్ళాలంటే, పడకగది సహాయం లేకండా పని కానేకాదు ఇంత తనమీద ఇష్టమని దొంగ కన్నీళ్ళు పెట్టు కుంటే తాను మోసపోతాడా? ఆమెతో ఆ యింటో ఉంటే, ఆమె పోషణ కింద తనకేం గౌరవం ?

“ఏ మయింది? కొత్త ఇంటి సంగతి?”

అన్నాడు బీచి ముందు ఆమెతో.

“ఎవరికో ఇచ్చేశారు.”

“అ దేమిటి?”

“మీరు లేంది, నా కొక్కతైకూ ఆ ఇల్లెందుకు?”

“సరిగా చెప్పు. న న్నెందుకు రమ్మంటున్నావు?”

“ఎందుకు రా నంటున్నారు? మీకు వొచ్చి నాతో కలిసి ఉండడానికి నా మనసులో కారణం వెతుక్కోనక్కర్లేదు. రాకుండా ఉండడానికి మీరు వెతుక్కోవాలి కారణాలు—అవును మరి! మీకు ఇల్లుందా వేరే.”

“ఏం? నా భార్య రాకూడదా?”

“వొచ్చినా మనలో ఉండదా ఆమె? సరే లెండి. ఆమె వొచ్చాక కద. అయితే రప్పించండి. ఆమెతో మాట్లాడి సరిపుచ్చుకోగలను నేను.”

“అవునులే. నీతో మే మెక్కడ తూగగలం!”

“తూగడ మేముందీ? అంతా మీదే.”

“మాదా?”

“ఎందుకు ఆ అబద్ధం? మీలో మీకు తెలీదా, నే నేం సంపాదించినా, అంతా మీరు పెట్టిన భిక్ష అని! ఎప్పుడో చేసి వాదిలిన సహాయం కాదు. ప్రతి దినమూ మీ తిండి తింటున్నాను.”

“అది నీ మంచితనం, నే నేం అట్లా అనుకోటం లేదు.”

“సరే పోనీండి. నే నిట్లా ఈ గొందిలోనే చీకట్లో కుళ్ళిపోతాను. సంతోషించండి.”

అని అక్కణ్ణించి లేచిపోయింది.

ఇంకో రోజు అతను వెళ్ళి కూచోగానే మాట్లాడకుండా అతనికేసి చూస్తూ కూచుంది.

“ఏమిటి సంగతి?”

“రాత్రి నినీమా చూద్దానికి వెళ్ళాను.”

“వెడితే అట్లా చూడ మెందుకు?”

“దాంట్లో మీవంటివాడే ఉన్నాడు.”

“ఏం చిత్రం?”

“జందగీ.”

“చివరి కేమయింది?”

“ఏమయింది? ఇద్దరి జీవితాలూ దగ్గమైనాయి.”

“మనవీ అట్లానే బెతా యంటావా?”

“కావు.”

“ఎందుకు?”

“నేను శ్రీమతిని కాను గనక,”

“కాక....”

ఆమెకి చాలా బిడియం, అలివికాని ఆత్మగౌరవం-కాదు గర్వం.”

“నీకు?”

“నేను సిగ్గులేని దాన్ని.”

“ఏమీ కాదు.”

“మీ ముందు.”

అని మళ్ళీ—

“పాపం ఎన్ని కలలు కంటుంది!”

“నువ్వు?”

“నేమానూ అక్కడే పోలిక.”

“ఏం కలలు?”

“ఆమెవి ఏమైతేనేం? నావి మీకు తెలుసు.”

“చక్కని బంగళా.”

“ఊ”

“కారు.”

“ఊ”

“బంగళాముందు తోట, లోపల చక్కని ఫర్నిచర్”

“ఊ”

“అంతేనా?”

“కాదు”

“జాతికుక్కలు నౌకర్లు.”

“ఊ”

“అంతేనా?”

“అంతేలేండి. చాలు”

అని పాట పాడుకుంటోంది.

ఏమిటి ఈమె తన భార్యమల్లె కాపరం పెట్టాలనుకుంటుంది కావునూ. ఒకే ఎత్తు వేసింది. ఇంక తన కేం పని? ఆమె వెంట సామాన్లు పట్టుకుని చీరెలూ, bag, కుక్క.... ఆమె లోపలికి వెడుతూ తనని కొన్ని గదుల గుమ్మాలముందే ఆగమని.

అని ఆలోచించుకుంటున్నాడు.

“ఆలోచించుకోండి. ఇంకా ఊహించుకోండి, మీ చిత్తమైనన్ని. అబ్బా, మనుషుల అభిమానాలూ, అనుమానాలూ!”

అని విస్కూకుని మళ్ళీ పాడుకుంటోంది.

ఇలా వాళ్ళ మధ్యనున్న సుహృద్భావం చెడింది. అతను వెళ్ళడం తగ్గిస్తున్నాడు. ఆమె కూడా నిరాశతోనూ ఉపేక్షతోనూ ఊరుకుంది. అది గాక ఆమెకి చాలా పని. ఆమె మొదటి చిత్రం గొప్ప విజయవంతం అయింది. ఇంకా కొత్త Offers వచ్చో సూచనలు గాలిలో ఎగురు తున్నాయి.

ఇంతలో ఆ చిత్రం మద్రాసులో విడుదలయింది. ఇదివరకు ప్రతికలనిండా ఆమె పటాలు, ఇప్పుడు ఆమె మద్రాసు వీధుల గోడల పక్కకెక్కింది. ఒకటే సిగ్గు ఆమెకి.

“మనం వెళ్ళి చూడవద్దూ? అని అడిగింది సందేహంగానే.

“కానీ”

“మనిద్దరికీ Pass తీసుకొస్తే వాప్పుకోరా మీరు?”

వొప్పుకోకుండా వుంటేనే ఘనతగా వుంటుం దనిపించింది అప్పటి కప్పుడే అతనికి.

మొదటినుంచీ ఆమె అదృష్టం తన చేతుల మీదుగా నడిచిందనీ, ఆమె జీవితం తనని పెనవేసుకుందనీ, స్థిరత్వంలో కాలం గడవకుండా వుంటే అంత ఆత్మ గౌరవంలో నిలిచేవాడా అతను? అదిగాక ఆమె సామాన్యురాలు కాదు ఇప్పుడు. అనేక వేలమంది నినిమా ప్రేక్షకుల కలలకి ఆధారవుపట్టు.

అట్లా కాదు. మనం గూఢంగా వెడదాము, టిక్కెట్లు కొనుక్కుని Taxiలో పోదాం. నినిమా అయిం తరవాత బస్సోటాలో భోజనం. ఏం?" అంది,

"బస్సోటా! బస్సోటా భోజనాల సంగతి ఈమె కేం తెలుసు?

"బస్సోటా ఏమిటి?"

"బస్సోటా హోటల్ మీకు తెలీనట్టే!"

"నీ తెట్లా తెలుసు?"

"మా డైరెక్టర్లు అనుకుంటూ వుంటారు, అక్కడ వాళ్ళ జీవితాలు తరిస్తున్నట్టు."

"మన జీవితాల్ని కూడా అక్కడే తరింపచేస్తేనేకాని ముక్తి లేదం టావా?"

అంతకన్న ఏం లేక, పోనీ ఇంకో స్థలం చెప్పండి మీ కిష్ట మయింది.

"సరేలే నీ ఇష్టం."

ఇంతా చేసి హాలు దగ్గిరికి వెడితే వారం రోజులు దాకా స్థలం దొరక దన్నారు. టాక్సీకోసం చూస్తూండగా ఎవరో గుర్తుపట్టారు ఆమెని.

“కుసుమబాల” అని అరిచారు. గుంపు పోగయింది. రోడ్డు బంధు, ఆ సీనిమా హాలువారు గుర్తించారు ఆమెని.

“మీరా?” అని ఆమెని లోపలికి తీసుకుపోయినారు.

అతను మిగిలిపోయినాడు. అందరిముందూ సిగ్గయి చప్పున గుంపులో కలిశాడు.

ఇంతే కదా! తనని వాదిలి వెళ్ళిపోయింది, అనామకుడు గనక తను. తనెవరు ఆమెకి-కాకపోతే?”

ఇంతలో బుజాలమీద చెయ్యి. “పిలుస్తున్నారు మిమ్మల్ని” అని. వాళ్ళిద్దరికీ ప్రత్యేకంగా గది ఏర్పాటు చేశారు, సీనిమావాళ్ళు. దాంతో మరింత కోపం అతనికి. తనని పిలవనంపకపోతేనేం? ఇంక తన పేరు కలుపుతారు ఆమె పేరులో!

ఫిల్ము ప్రారంభమయింది. ఇన్ టర్ వల్ దాకా అతనికి వాళ్ళు తెలీలేదు. అంత ఐక్యమైపోయినాడు తెరతో. మధ్యలో దీపాలు వెలిగి నప్పుడు తన చెయ్యి ఆమె చేతిలో సహజంగా ఉంది.

“ఏమిటి! ఏమిటి! అది నువ్వే? నువ్వు! నువ్వు.... నీకు పోలికకి కూడా ఎవరూ లేరు. నువ్వు అవతారం” అన్నాడు. అతనొక్కడే కాదు. ఆ ప్రేక్షకులందరిలో మాటనే అతనూ అన్నాడు. ఇంక ఖ్యాతి గడించినా ఆమె. ఆ ఖ్యాతి అంతా తెరమీద కుసుమబాలకి. ఆమెది కాదు. ఆమెని ఎరిగినవాళ్ళు స్టూడియోవాళ్ళు మాత్రమే. ఆమెది అంత వరకు చాలా గుప్త జీవితం. పైగా రంగులేని కుసుమని గుర్తించడం కష్టం.

మిగిలిన చిత్రాన్ని మెళుకువతో చూశాడు. అక్కడ ఆ అద్భుత లావణ్యవతి తన పక్కన కూచున్న స్త్రీ అతని మనసు ఆ రెండు రూపాల్ని ఓక్షణం కలుపుతుంది. ఓక్షణం విడతీసుకుంది. కాని అతని చెయ్యి గట్టిగా ఆమె వేళ్ళ మధ్య వుండిపోయింది.

హాలువాళ్ళ కారులో ఇంటికి వెడుతున్నారు. అతని కళ్ళముందు నించి ఆమె మెరుపు పోలేదు. లోకంలో మామూలు మర్యాదగల స్త్రీ

బవుంటే ఆమె, ఆమె పాదాలమీద కళారాధనతో అతను వుండునేమో!
కాని అతను కారులో నడుంమీద చెయ్యేసి దగ్గరగా తీసుకున్నాడు.
హోటల్లో భోజనం చేస్తోకూడా. ఆమెనించి కళ్ళు తీసెయ్యలేదు అతను.

“ఎవరు నువ్వు!”

“మీరు నేర్పిందే”

“నేనా? నేనా?”

ఆరాత్రి అతను ఆ చీకటిగదిలో ఆమె మంచంమీదనే నిద్రపో....
లేదు, ఆమె కళ్ళవంక వెన్నెలలో చూస్తో.

వారం రోజుల్లో గోపాలపురంలో ఓ పెద్ద బంగళా తీసుకున్నారు
వాళ్ళిద్దరూ. కారు కొన్నారు. నౌకర్లని పెట్టారు. కొత్త చీరెలు, షోకులు.
నూట్లు, వేషాలు పదిరోజుల మార్పుతో వాళ్ళని గుర్తించడం కష్టం.

4

కొన్నాళ్ళు వాళ్ళిద్దరూ చాలా సుఖంగా గడిపారు. ఆమె మీద
అతని కేమీ ప్రేమలేదు. కాని ఆ తెరమీద చూసిన ఆ రాజకుమారి మీద
అతనికి చెప్పరాని ప్రేమ; తలుచుకున్నంత మాత్రాన అతని వొళ్ళు పర
వశ మయ్యేది. తిరిగి తిరిగి ప్రయత్నించి ఆ రెండు రూపాలకీ సంబంధం
కలుపుకున్నాడు. ఆమె అతన్ని ఇంటికి యజమానిని చేసింది. నౌకర్లు,
డబ్బు, ఆజ్ఞలూ అన్నీ అతని నించే. అతని మనసులో అతనిమీద అతనికి
గొప్ప గౌరవం ఏర్పడ్డది. ఆకస్మికమైన అతని అదృష్టాన్ని చూసి అతనికే
ఆశ్చర్యం! ఆర్మెల్లూ నిమిషాలమల్లే గడిచిపోయినాయి. ఆమె ఆదాయం
అమితంగా పెరిగిపోతోంది.

ఆమెకి వ్యవధి తక్కువవుతోంది. ఇంట్లో వున్న కాలంలో ఆమెని
కొత్తపార్టుకి తర్పిదు చెయ్యడంతో సరిపోతుంది అతనికి. వ్యవధి చాలక

అతను తన ఉద్యోగం మానేస్తానన్నాడు. ఆమె ఏ మాత్రం వొప్పుకోలేదు. వొప్పుకోకపోవడం వింతగానే అనిపించింది.

అతని చిత్రంలో ప్రధానతారకి స్టూడియో మీద నిష్కారణంగా కోపం వచ్చినందున ఆ రాత్రికి మాటింగు ఆగిపోయింది. కుసుమ ఇంట్లోనే వుంటుంది ఆవేళ. అందుకని తొందర తొందరగా ఇంటికి వచ్చాడు ఆమె కారులో. ద్రాయింగు గదిలో రేడియో పక్కగా కూచుని వుంది ఆమె. ఆమె కుర్చీని ఆనుకుని ఒక అతను మాట్లాడు తున్నాడు. ఇంకా దీపాలు వెలిగించలేదు. చీకటి చీకటిగావుంది గది. ఎవరూ కబురు పంపించ కుండా లోపలికిరా రనుకొంది ఆమె. అందుకని అతను లోపలికి రాగానే, కోపంగా -

“ఎవరు! ఏంచేస్తున్నావు నాగప్పన్?” అంది నౌకర్ని.

“నేనే” అన్నాడు అతను. ఆశ్చర్యపడుతో.

కుర్చీ పక్కగా నుంచున్న మనిషి దూరంగా జరిగాడు. అతను లైటు వేసి ఎదురు కుర్చీలో కూచున్నాడు. కొత్తగా వచ్చిన అతను వుత్త బిచ్చగాడిమల్లె వున్నాడు. అతని వంక అయిష్టంగా చూసి మాట్లాడకుండా వెళ్ళిపోయినాడు. ఆమె మేడపైకి రాగానే.

“ఎవ రది?” అని అడిగాడు.

“బిచ్చం”

ఆమె అబద్ధం చెప్పిం దని తెలిసింది అతనికి. కాని అంతకన్న తరచవలసిన విధం తెలీక -

“ఎందుకు రానిస్తావు అట్లాంటి వాళ్ళని?” అని తన గదిలోకి వెళ్ళి పోయినాడు.

అతని మనసు స్తిమితంగా లేదు. ఆ మనిషిని తా నెక్కడో చూశా ననిపిస్తోంది అతనికి. అతను ఇదివరకో రెండు మూడుసార్లు వచ్చి నట్టూ, మళ్ళీ ఒకసారి వచ్చినట్టూ నౌకర్లు మాటల ధోరణిలో అన్నారు.

మర్యాదస్తునికో కథ

అంతేగాక ఆమె బాంకుబుక్కులో ఆమె అప్పుడప్పుడు వందా, రెండు వందలూ తీస్తున్నట్లు చూశాడు. ఇదివరకు అతనితో చెప్పకుండా డబ్బు తియ్యడం ఎప్పుడూ జరగలేదు.

ఆమె నడిగితే, ఏదో ఖర్చులు వొచ్చాయి. జ్ఞాపకం లేదు అనేసింది విసుగ్గా.

ఒకరోజు అతను, ఆమె కారు దిగి హాలు లోపలికి వచ్చేప్పటికి, ఆనాడు వచ్చిన మనిషి, ఇంకో అతనూ అప్పటికే కూచుని సిగరెట్లు కాలుస్తో మాట్లాడుకుంటున్నారు. ఆ మనిషి ఇప్పుడు శుభ్రమైనాడు. అతను సూర్యనారాయణ. పలకరించకండా ఎట్లా వుంటాడు అతను?

“ఏమిటి! మీరా? ఆ సాయంత్రం మిమ్ముల్ని గుర్తుపట్టలేకపోయి నాను” అన్నాడు అతను.

“అవును, బళ్ళు వోడ లవుతాయి. వోడలు బళ్ళు అవుతాయి” అన్నాడు అతను, వెనక్కి కూచుని సిగరెట్ పీలుస్తో - వాళ్ళని చూసి ఆ వచ్చిన వాళ్ళు అట్లానే కాలన్నా కదల్చకుండా హాయిగా పొగరు మోతుగా కూచున్నారు కొంతసేపు మాటల్లేవు. కాలే సిగరెట్టుముక్కని తివాసి మీద పారేసి, సూర్యనారాయణ -

“కుసుమా, నీతో వంటరిగా మాట్లాడాలి” అన్నాడు.

“టీ తీసుకొస్తారు” అంది ఆమె.

“నా కెట్లానూ పనివుంది, వెడతాను. టీ నాకు పైకి పంపించు” అని లేచాడు అతను.

ముందు ఆమెని ‘కుసుమ’ అనగానే అతనికి కళ్ళు తిరిగాయి. ఇప్పుడు సరిగా నుంచోలేకపోయాడు.

అమె చప్పున లేచి అతన్ని ఆపి, సూర్యనారాయణతో

“మాట్లాడేది. ఇక్కడే మాట్లాడండి. రహస్యాని కేముంది”

అంది. మొహం ఎర్ర నాతో -

“అట్లా ఐతే సరే. నేను మొన్న స్టూడియోలో చెప్పలా రాజమాణి క్యంగారు ఈయనే.”

రాజమాణి క్యంగారు ఒక సినిమా కంపెనీ float చేస్తున్నారు. దాని వివరాలు అడుగుతోంది. కుసుమ తెలుసుకున్న తరువాత.

“మీరు ఏమంటారు?” అంది అతనివేపు తిరిగి.

“ఏ విషయం?”

“ఆయన చెప్పిన వివరాల విషయం.”

“కానీ చెయ్యనీ, చూద్దాం, ప్రస్తుతం ఆయన మాటలేగా ఆధారం?”

“నా మాటలు అబద్ధ మంటారా? కావలసిస్తే ఎల్లంగోరు రాజా గారిని—”

“అబద్ధమూ అనలేదు, నిజమూ అనలేదు. నాకు తెలియదంటున్నాను,” అని—

“ఐనా నీ కెందుకు ఈ వివరా లన్నీ?” అని ఆమె నడిగాడు.

“దాంట్లో పదివేలు షేర్లు కొంటే, సూర్యనారాయణగారికి హీరో పాత్ర ఇస్తాట్ట.”

“సరే, ఆయనకి నమ్మకమైతే ఆ షేర్లు కొని, ఆ హీరో పాత్రని వెయ్యమను.”

“ఆయనకి డబ్బేదీ? నన్ను సహాయం చెయ్యమంటున్నారు.”

“అట్లాగా!”

“మే రేమంటారు?”

“పదివేలు ధర్మం చెయ్యాలని వుంటే, చెయ్యి”

“ధర్మం కింద కాదు, పెట్టుబడికింద”

“పెట్టుబడికింద ఏమీ లాభంలేదు.”

“మీ కారణాలు?” అన్నాడు కోపంగా రాజమాణి క్యం.

“మీతో కాదు నేను మాట్లాడింది.”

“నే నడుగుతున్నాను మిమ్మల్ని.”

“కారణాలు చెప్పనవసరంలేదు”

“అయినా ఒక్క కారణం చెబుదురా?”

“మీ మాటలు వింటే చాలు, మీవంక చూస్తే చాలు, వేరే కారణం అక్కర్లేదు.”

“ఆ” అనిలేచాడు మీదికి వచ్చేట్టు రాజమాణిక్యం.

“కూచోండి కూచోండి” అంది ఆమె.

టి వచ్చింది. తాగకుండానే లేచి వెళ్ళిపోయినాడు.

అతను పెద్ద ఆలోచనలో పడ్డాడు.

ఆమె అపాయంలోకి నడుస్తోంది. తనకి తెలియకుండానే వీళ్ళకి తనమీద చనువు నిచ్చుకుంది. త నేం చెయ్యాలి? ఆమె తనకు అంత అధికారం ఇస్తేనా? అంతవరకు తనేం అధికారం తీసుకోలేదు. అవసరం రాలేదు. ఇప్పుడు తాను కల్పించుకుని ఆమెని అదిలించి మేల్కొలపాలా? కాని ఆమెని ఒత్తిడి చేస్తే ఎంతవరకు ఆమె సహిస్తుందో! అనుమానం అతనికి. తన కెందుకని తప్పకుంటే? కాని నిస్పృహయంగా ఆమెని వొదలడం అన్యాయం. అదిగాక ఆమె తన స్త్రీ! తనని అన్నిటికీ నమ్మిన స్త్రీ.

అరగంటకి ఆమె పైకి వచ్చి అతని పక్కలో ముద్దుగా కూచుని అసహజంగా నవ్వుతెచ్చుకుంటో—

“మరీ పెంకివా రొతున్నారేం? అంత కోపమా! వాళ్ళేం చేశారు?”

“చీ వెధవలు. వాళ్ళని భరించలేను. ఐనా నీ కేం పనివాళ్ళతో?”

“అదేమిటి? ఏదో కష్టంలో వుండి సహాయంకోసం వస్తే ఇంతలో ఏం మునిగిపోయింది? నేను కనుక్కున్నానుగా, ఆ రాజమాణిక్యం నమ్మకస్తుడే. నాకు కూడా చాలా నమ్మకం కుదిరింది. ఆ మాత్రం పరులకి సహాయం చెయ్యకుండా ఎట్లా బతకగలం?”

“చెయ్యి, నేను వొద్దన్నానా?”

“వొద్దనకపోతేనేం? చాలా అయిష్టంగా వున్నారు.”

“వుండను మరి! సరదాకోసం బాంకునోట్లతో వంట చేస్తానంటే, ఇష్టం చూపుతానా మరి?”

“పోనీ లెండి, ఏదో నా సరదాకి ఆ డబ్బు ఇవ్వనీండి. ఇంక మనసులో ఏమీ వుంచుకోకండి.”

“సరే కాని, ఆ డబ్బుతో వాళ్ళ ముఖారవిందాలు నాకు కనపడడం మానుకుంటాయా?”

“ఆ, చెపుతాను.”

“అంతే కాదు. నువ్వు వొదుల్చుకోవాలి.”

“వాళ్ళు వస్తే నే నేం చెయ్యను?”

“నాకు వొదులు,”

“మరి వాళ్ళకి కోపం తెప్పించడం నా కిష్టంలేదు.”

“నాకు కోపం తెప్పించడం?”

“ఏమిటా మాటలు? మీకూ వాళ్ళకి సాపత్య మేమిటి?”

“నాకు లేదులే నీకూ వాళ్ళకి సంబంధ మేమిటి?”

“ఏముంది? ధనం కలవాళ్ళకి, లేనివాళ్ళకి వుండే సంబంధం.”

“లక్ష లున్నారు డబ్బులేని వాళ్ళు, కుంటివాళ్ళు, గుడ్డివాళ్ళు”

“వాళ్ళకిచ్చేది వాళ్ళకి ఇస్తోనే వున్నాంగా. ఇంక మాట్లాడకండి”
అని ముద్దు పెట్టుకుని వెళ్ళిపోయింది.

ఆమె బాంకి బుక్కులో పదివేలు తరుగు.

పదిరోజు లయిందో లేదో మళ్ళీ హాజరు సూర్యనారాయణ. ఈ సారి మంచి విలువగల సర్టి సూటులో. హాటు. నోట్లతో చుట్ట. వొచ్చి చాలా పాతమిత్తుడి మల్లే వాళ్ళిద్దరితోనూ కబుర్లు చెపుతున్నాడు. తను వెళ్ళాక, ఏమిటి మళ్ళీ వచ్చాడంటే—

“ఏమిటి మరీ అంత క్రూరంగా మాట్లాడతారు? పాపం ఏదో కొంచెం పెద్దమనిషితో కలిసి బాగుపడదామనే మనిషికి అంతమాత్రం సహాయం చెయ్యకపోతే ఎట్లా? ఎందుకంత కోపం అతనిమీద? ఏం నీచుడా? అల్లరి చేశాడా? మరీ ఎవరినీ చూడకండా, స్నేహంచెయ్యకుండా మనం వొంటరిగా బతకాలనా మీ ఇష్టం?” అని ఉపన్యాసం ప్రారంభించింది.

రెండురోజుల కో మాటూ, రోజు విడిచి రోజు సూర్యనారాయణ వొస్తునే వున్నాడు. ముందు వాళ్ళని డిన్నరుకి పిలిచారు బస్టోటాలో. తాను విస్కీ తాగి, అతన్ని కూడా తాగమని బలవంతం చేశాడు. తాగనంటే హాస్యం చేశాడు. తరవాత వాళ్ళింటోనే అప్పుడప్పుడు భోజనం చేస్తున్నాడు. వీళ్ళిద్దరూ బైలుదేరితే అతను మూడో వాడౌతున్నాడు. క్రమంగా అతని తాగుడు హెచ్చుతోందనీ తెలుస్తోంది. కాని, ఏ మాత్రమూ ఇతరులకి ఇబ్బంది కల్గజెయ్యడు. జాగ్రత్తగా మనులుతాడు.

ఆ సూర్యనారాయణ కంపెనీని ఆమె ఎన్జాయ్ చేస్తోంది. తన నెందుకు అత నంటే పడడు? అని ప్రశ్నించుకున్నాడు అతను. ఆమె మీద ఏదో కొంత స్వతంత్ర మున్నట్టు అతను ప్రవర్తిస్తుండడం వల్ల నేమో! తనకు తెలీని వ్యవహారం ఏదో వుంది.

నెలరోజుల్లో వాళ్ళ ఇల్లు మామూలు నివాసమయింది సూర్యనారాయణకి. అతనికి ఏమి చెయ్యాలో తెలీలేదు. వాళ్ళు మేడమీద చేసే రిహార్సల్స్లో కూడా జోక్యం కలుగచేసుకుంటున్నాడు సూర్యనారాయణ. ఆమె నటించిన చిత్రాలలో లోపాలు చూపి, తన సలహాకింద అవన్నీ సరిదిద్దుతానని చెప్పాడు.

ఓరాత్రి అతను ఆమెతో పెద్ద తగాదా ప్రారంభించాడు.

“మీ కంత ఇష్టం లేకపోవడానికి కారణం కనపడదు. పోనీ మీ కిష్టంలేదు గనుక ఆయన్ని పొమ్మండా మంటే, ఎట్లా పొమ్మనాలో తెలీటం లేదు నాకు.”

“మాట్లాడకు నువ్వు అతనితో.”

“ఎట్లా, పలకరించే మనిషితో మాట్లాడకపోవడం?”

“నేను పొమ్మంటాను.”

“అదేగా. వాద్దనేది నేను.”

“సరేలే, అత నిట్లా వాస్తోవుంటే, నేనిక్కడ ఉండడం కష్టమౌతుంది.”

దాంతో ఆమె ఏడ్చింది.

“నేను నీ భార్యని కాదుగనకనేకదా, అంత సులభంగా, ఉండను పోతాను, అనగలిగావు?” అని.

“నా భార్యవే ఐతే ఇంతవాదన ఎందుకు? నిన్ను వాడి ముందే రెండు తన్ని, వాణ్ని అవతలికి నడవ మందును.”

“అంతేగా మొగవాళ్ళకి చాతనైనపని. తన్నుండి పోనీ, మీ కంత సరదా ఐతే.”

“తన్నను. అంతకన్న మంచిపని. నిన్ను పెళ్ళి చేసుకుంటాను.”

“సన్నా? మీకు భార్య ఉందిగా.”

“ఉంటేనేం?”

“నే నంత పాతకానికి వొడికట్టుకోను. పాపం. ఆమె ఏం చేసిందని, నేను ఆమెకి ద్రోహం చేయడం?”

ఆడవాళ్ళతో ఏ మొగవాడు వాదించ గలడు? అందుతనే తంతాడు.

“ఇప్పుడు నువ్వు చేసే దేమిటి?”

“నే నేం చేశాను? మీ భార్యని రావడానికి ఏళ్లే దన్నానా? రేపు పిలిపించండి.”

“ఈ పరిస్థితుల్లో ఎందుకు ఉంటుంది?”

“దానికి నే నేం చెయ్యను?”

“నే నేమన్నా ఆమె రావాలని అన్నానా?”

అంతటితో విసుగెత్తి ఎక్కడ అసలు ప్రారంభించారో అక్కడ నిడిచి వూరుకున్నారు.

వాళ్ళకి సూర్యనారాయణ పర్మనెంటు మిత్రుడైనా దని నిశ్చయమయింది. అదిగాక ప్రతి రోజూ అతను ఎక్కువ స్థలం ఆక్రమించుకుంటున్నాడు. ఏం చెయ్యాలి తను? అతను అసలు రాకూడదని పట్టుపట్టాలి. పడితే ఎటు మొగ్గుతుందో ముల్లు! ఎటు మొగ్గనీ ప్రస్తుత స్థితి మాత్రం దుర్భర మనిపించింది అతనికి. భవిష్యత్తు కూడా తన ఉద్వాసనకే మొగ్గు చూపు తోంది. కాని తొందర పడకూడదని సుమతీ శతకం పద్యం చదువుకున్నాడు ఓసారి. కాని—

కదలని వాళ్ళని కాలమే కదలిస్తుంది.

ప్రతి వ్యవహారంలోనూ అతను ఏం చెప్పినా సూర్యనారాయణగారు ఇట్లా అంటున్నారు అని అంటుంది ఆమె. సూర్యనారాయణ సలహా ఎప్పుడూ తన సలహాకి సరిగా వ్యతిరేకం. చివరికి తాను చెప్పిన మార్గాన్నే వెడుతుంది ఆమె. కాని అది తన ఘనతవల్ల కాక సూర్యనారాయణ సలహా అనర్థదాయకమని ఆమెకి తెలీడంవల్ల నేమోననిపించింది అతనికి.

ఆ చివరి రాత్రి డ్రాయింగు రూములో ఆమె, సూర్యనారాయణ చాలా ఉత్సాహంగా కబుర్లు చెప్పుకుని నవ్వుకుంటున్నారు. అరగంటనుంచి తనని పలకరించలేదు. లేచి పోదామా అనుకుంటూ ఉండగా వాళ్ళే లేచారు—

“స్థానం వారి విప్రనారాయణకు వెడదాం” అని.

వాళ్ళిద్దరూ వెళ్ళిపోయినారు భగ్గుమంది అతని ఆగ్రహం.

రెండు నిమిషాల్లో ఆమె వెనక్కు వచ్చి—

'రారేం?' అంది.

"ఎక్కడికి?"

"ఏం విచిత్రం? వినటంలేదా మీరు?"

"విన్నాను. కాని వాస్తాననలేదే."

ఈలోపల బైటనించి అతను 'కుసుమా' అని కేకలు వేస్తున్నాడు.

"అయితే, రారా?"

"రాను."

"ఏం చేస్తారు వాంటరిగా? రద్దురూ!"

"నేను రాను...."

'కుసుమా' అని కేక.

"సరే మీ ఇష్టం"

అని వెళ్ళిపోయింది.

అంతే, పావు గంటలో తన బట్టలు సర్దుకుని రిక్షాలో రైలుస్టేషన్ కి వెళ్ళాడు — వాళ్ళ సొంత వూరికి ప్రయాణం.

5

పెద్ద సౌధం, దీపాలు, కారు, నౌకర్లు, మంచి వంటలు — ఇవన్నీ వొక్కసారిగా వాదిలి, పల్లెటూరిలో పడిపోయిన ఇంటో ముసలి తండ్రి దగ్గర చేరాడు అతను. తడుముకున్నట్టు ఉందిగాని చాలా శాంతిగా వుంది. ఆమెమీద పెద్ద ప్రేమ అతనికి ఎప్పుడూలేదు. అందు కని ఏమీ బాధపడ లేదు. అతని వాంతు నాలు గెకరాల పొలం ఉంది ఆ ఊళ్లో. దాని సంగతే మరిచిపోయినాడు. తన పొలమూ, తన తండ్రి పొలమూ సేద్యం ప్రారంభించాడు. ఇంటి దగ్గర తన వితంతువు అక్క లక్షణంగా వాండిపెడుతోంది. కాలం హాయిగా గడిచిపోయింది.

అతని భార్యని తీసుకురావడానికి బంధువులు ప్రయత్నించారుగాని ఆమె రానంది. నీనిమాలూ, పత్రికలూ ఏమీ లేవు ఆ పల్లెటూళ్ళో. క్రమంగా ఆ వూరివాళ్ళందరూ అతన్ని తమరిలో ఒకరిగా తీసుకున్నారు. దంపుడు బియ్యం అన్నం, కందిపప్పు, గేదెనెయ్యి, పెరుగూ-బాగా బలి శాడు అతను. అవసర మైనప్పుడు పొలంలో స్త్రీలకి ఏమీ తక్కువ లేదు. ఆ రోజుల శాంతి ఎన్నడూ ఎరగడు జీవితంలో అతను. ఇప్పుడు చాలా ధనవంతుడు. ఏ చింతలూ లేవు అతనికి. కాని ఎక్కడో శాంతి తక్కువ. బుద్ధి ఉన్నవాడు ఎవరైనా, నాలుగు ఎకరాల పొలం ఉంటే దాన్ని వొదిలి ఇంకోపని తలపెట్టడు, పట్టణపు బొమ్మల వెంట ఎన్నడూ తిరగడు, అనుకున్నాడు

సంవత్సరన్నర గడిచింది.

ఒక మధ్యాహ్నం ఆమె ఇదివరకుకన్న పెద్దకారులో వచ్చింది. అకస్మాత్తుగా ఆ పల్లెటూరికి. సరాసరి మద్రాసు నుంచి—పెట్రోలు రేషన్ రోజుల్లో. అతను పొలంలో వున్నాడు కుప్పలు నూర్చిస్తో. అక్కడికి నడిచివచ్చింది. ఆమె వెంట పెద్ద గుంపు. అప్పటికి ఆమెని చాలా మరిచిపోయినాడు అతను.

“ఏమి టిది?”

“పదండి”

“ఎక్కడికి?”

“ఎక్కడికి? మద్రాసు.”

“ఏం సంగతీ?”

“సంగతీ లేదు ఏం లేదు, బై లుదేరండి.”

“నేను రాను.”

“వస్తానేగాని నేను పోను.”

“వుండు. మళ్ళీవస్తాను. యీ దిబ్బమీద కూచో, నేను వచ్చిం దాకా.”

అని పొలంలోకి కూలీల దగ్గరికి వెళ్ళిపోయినాడు. అతను తిరిగి వచ్చేప్పటికి నూర్యుడు అస్తమించాడు. మాఘమాసపు మదురమైన గాలి వీస్తోంది, వరిమోడులమీదనించి. ఆమాసపు సాయంత్రాల అందం, అల్లరి చేసి నిద్రకి కన్ను మూసుకునే అందమైన పాపాయిల కాళ్ళ కింద మాత్రమే చూడగలం. అతను చమవొంటితో వచ్చి కూచోగానే-

“ఏం బతుకు ఇది?” అంది.

“చుట్టూ చూడు.”

ఎదురుగా శుక్రుడు ధగ ధగ మంటున్నాడు.

“సరే లేండి. ఆ ఇల్లు ఆ మనుషులు!”

“సినిమావాళ్ళకన్న అన్యాయమా?”

“కాని మీ రెట్లా వున్నారు ఇట్లా?”

“చాలా హాయిగా”

“మీరు రావాలి”

“ఎన్నటికీ రాను”

“నా మీద కోపం పోలేదా మీకు?”

“మళ్ళీ రాదలుచుకుంటే ఆలోచించాలి. కాని నా కెందుకు? కోపమూ లేదు, ఏమీ లేదు.”

“మీరు రానిది నేను పోను.”

“వుండమంటినిగా!”

“నా పనులో?”

“వెళ్ళా!”

“వెళ్ళను, మీ ఇంటోనే వుంటాను.”

“ఏం తింటావు? కందిపప్పు, తోట కూరా....”

“ఓ తింటాను”

“ఇంకేం? వుండు.”

“ఎంతకాలం?”

“సూర్యనారాయణ రానంతకాలం”

“అదీ, అట్లారండి. అక్కడవుంది మీకోప మంతా”

ఆమెవంక చూస్తున్నాడు. ఆమెకి అందం వొస్తోంది, పరిస్థితుల మహిమ. నీతో చదువుకుని, నీచేత తన్నులు తిన్న కుంక—వాడు ఓ డాక్టరైతే ఆ కాపిని ఏళ్ళల్లో ఆ బాధ్యతా, ఆ జ్ఞానమూ! అతన్ని ఎంత మార్చేస్తాయి! అకస్మాత్తుగా ధనం వస్తే ఆరు నెలల్లో మనిషికి ఘరానా షావుకారు బరువు వొస్తుంది. అందువల్లనే ధనానికి, విద్యకి, అధికారానికి అంత విలువ ప్రపంచంలో. అవి వుండడమనేదేకాదు, అవి మనిషికి ఇచ్చే పాలిష్, నాగరికతవల్ల.

“వున్నాడా?”

“లేడు. అప్పుడే పోయినాడు.”

“ఎందుకు పోయినాడో పాపం.”

“పోలీసుల్ని పిలిపిస్తానని బెదిరిస్తే.”

“ఎందుకు అంత ఘోరమైనపని చేశావు?”

“తాగుడు ఎక్కువైతే....”

“ఓ నువ్వేం చేస్తున్నావు?”

“మీకు తెలీనట్టు”

“నా కెట్లా తెలుస్తుంది?”

“అదేమిటి! ప్రతిక లా?”

“మాపూరు ఏవీ రావు”

“బావుంది. మామూలు పనే. ఎక్కడా పూపి రాట్టంలేదు. సినిమా పుస్తకాలు తెచ్చాను. ఈనెలవి. కారులో వున్నాయి. చూపిస్తాను.”

“మరి ఇప్పుడు తీరుబడి ఎట్లా అయింది?”

నవ్వింది.

“మూడు రోజుల్లో మద్రాసులో వుండకపోతే అరడజను దై రెక్కర్లు పరుగెత్తుకుని వస్తారు ఈవూరు. మిమ్మల్ని నన్నూ కట్టిపడేసి తీసుకు పోతారు.”

“న న్నెందుకు?”

“మీరు లేంది నేను రానంటే.”

“సరేలే, ముందు పద. రాత్రికి భోజనం చెప్పి చేయించాలి నీకోసం.”

అని మాట్లాడుకుంటో పొలాల్లోనుంచి నడిచి ఒచ్చారు. ఎత్తు మడమల చెప్పలతో ఆమె మెరకపల్లాలలో జారుతూవుంటే అతను ఆమెని పట్టుకుంటో, వాళ్ళ వెనక గుంపు.

భోజనం ఆమెకి వేరే వొడ్డించారు కులభేదం ప్రకారం. కాని పడక లకి కులభేదం పాటించరు, ఎంత శ్రోత్రియులూ. దృష్టిదోషంలేదు, ఎంగిలిదోషం లేదు-ఏశాస్త్రంలోనూ, ఆ విషయంలో.

రాత్రి నిద్రలో అతను ఏ నందనవనాల్లోనో తేలిపోతున్నాడు, గొప్ప నెంటు సౌరభాల్లో. పదిమంది అప్పరసలు అతన్ని కావలించుకుని, ఒక్కసారిగా పదిమందీ అతన్ని మానభంగం చెయ్యాలని ఆత్తుతపడు తున్నారు. సగం తెలివి వొచ్చి, పది దేవతాపాత్రలు ధరించిన ఆమె, ఈలోకం వాస్తవంలో కల్పిస్తున్న ఇంద్రజాలమని సగం తెలుసుకుని, ఆ అమృతానుభవం ఎక్కడ ఈలోకంమల్లె సాధారణమౌతుందో నని ఆలోకం లోకి వెళ్ళిపోయినాడు.

ఆరాత్రే నిశ్చయమయింది అతనికి, ఆమెతో వెళ్ళక ఎట్లానూ తప్పదని.

తెల్లారకట్ట; కిటికీ పక్కన విచ్చిన పారిజాతపు సువాసనల్లో కోయిల అరుపుల్లో. కిటికీలోకి తొంగి చూసే చందమామ వెలుగులో, ఆమె అతని రొమ్ముమీద నించి తలని తప్పించుకుని, మర్యాదగా తన పక్కమీదికి వెళ్ళిపోయింది.

ఆ వూళ్ళో పొద్దున్న కాఫీ లేదు. ఆమెకి తలనొప్పి—పొరుగుారికి మనిషిని పంపారు కాఫీపొడరుకోసం. ఆమె మద్రాసు పోదామని పోరు.

రాత్రి ఆమె పెదవుల మధ్య ముద్దుమాటలు రహస్యాలూ పలికిన, అతని నిరాకరణలో నిన్న సాయంత్రపు బల మేదీ?

“నా రాణి. నా కోయిలా. నా లిల్లీ పుష్పం,” అని అతనూ.

“నా రాజా, నా దున్నపోతూ, నా ముళ్ళకంపా” అని ఆమె.

అంటో అర్ధరాత్రి డ్యూయెట్ పాడుకున్న తరవాత, తెల్లారి ఎట్లా కఠినంగా మొహం తిప్పకోగలడు? అత నేం విశ్వామిత్రుడా, దుష్యంతుడా ?

కాని రాత్రి అమరత్వంలోంచి, స్వప్నలోకంనించి, వాస్తవంలోకి కళ్ళుతెరిచాడు. స్వప్నంలోంచి వాస్తవంలోకా, వాస్తవంలోంచి స్వప్నంలోకా, లేక సుందర స్వప్నంలోంచి నిస్సారస్వప్నంలోకా! అది మహా ఋషులు తేల్చవలసిన విషయం.

మొత్తానికి వాళ్ళ మామూలు దుష్టప్రపంచంలో, పాతజ్ఞాపకాల రోషాలూ, ముందు జీవితం మీద భయాలూ అలుముకున్నాయి అతని మనసుని.

“నేను వచ్చి ఏం చెయ్యను? మళ్ళీ ఉద్యోగం ఇప్పిస్తావా?”

“కాదు, మీరు పత్రికలు చదవకపోవడం అనర్థ మొచ్చింది. నేనే ప్రొడ్యూసర్ కాబోతున్నాను.”

“ఐతే?”

“మీరు డైరెక్టరు నా చిత్రానికి.”

“నేనా? నాకేం చాతనవుతుంది?”

“అదేమిటి? అన్ని చిత్రాలు అంత విజయవంతంగా తీసి ఈ నాడిట్లా అంటున్నారేమిటి?”

“సరేలే. నిజం మాట్లాడు.”

“నిజమే. ఇప్పుడు చిత్రాలు తీస్తున్న డైరెక్టర్లకి ఏం చాతనవును? మీ కంతమాత్రం చాతకాకపోతుందా?”

“ఎందుకు నన్ను తీసుకుపోయి నువ్వు పైకి నెట్టడం? ఏమీ ఉపయోగం, అర్హతా, అవసరం లేకుండా నేను వచ్చి తక్కిన వేషాలమల్లనే ఓ డైరెక్టరు వేషం వెయ్యడం? నువ్విచ్చిన ఉద్యోగం నీదయమీద ఆధారపడ్డం? మళ్ళీ నే నా ఇరుకులో పడతలుచుకోలేదు.”

“కాని నా సంగతేమిటి?”

“నీ సంగతేమిటి?”

“మీకు తెలీదా? మీరు నన్ను వాదిలి వెళ్ళిన చోటనే ఉన్నానన్నమాట. కొత్తపార్టు నాకు అర్థం కావటం లేదన్నమాట. మీ అవసరం తెలిసిందా?”

“అందువల్లనా ఈ ప్రేమనటన నా మీద?”

ఆమె కన్నీళ్ళు పెట్టుకొని లేచిపోయింది. అతను వెంటపడి,

“నే నన్నదాంట్లో తప్పేముంది?” అని అడిగాడు.

ఈ విషయాలు వుత్త వాదనతో అర్థ మయ్యేవి కావు. నాకు మీకైన అవసరం ఎట్లాంటిదో గుర్తించకపోతే నే నింక ఏం చెప్పి మిమ్మల్ని నమ్మించ గలను? నా అవసరాన్నిబట్టి మీ మీద ప్రేమచూపుతున్నానంటే నే నేం జవాబు చెప్పగలను? మీ హృదయానికి నిజం తెలియాలిగాని!”

ఆ సంగతి లోపల ఎక్కడో అతనికి తెలుసు.

“మరి మళ్ళీ సూర్యనారాయణలు తటస్థించ రని నమ్మకమేమిటి?”

“సూర్యనారాయణ ఒక్కడే గనక.”

“ఈ లోకంలో అట్లాంటి వాళ్ళకి తక్కు వేముంది!”

“లేదు. కాని నాకు జీవితంలో చిన్నప్పుడు నాకు తాళికట్టిన మొగుడు ఒక్కడే గనక. అతనే సూర్యనారాయణ.”

ఆగిపోయినాడు అతను.

“పాతివ్రత్య మనండి. దుష్టుడే! తోసుకు వొచ్చాడు. మీచేత తన్నిం చడం తప్ప గత్యంతరం లేదు, అతన్ని వొదుల్చు కోవాలంటే భర్త అనే పదంమీది గౌరవ మనండి, స్కాండల్ అంటే భయమనండి. ఏం చెయ్య లేక పోయినాను. మీ మీదకూడా కొంత కోపమే ననుకోండి, అంత మాత్రం కొంచెం వొపికా, నామీద నమ్మకం మీ కెందుకు లేకపోవాలని! మీరు అతన్ని తంటే నా రహస్యం బయటపడుతుం దనీ.”

“నాతో రహస్యం చెప్పేసివుండ కూడదూ?”

“అహా! ఏం నంగనాచిలాగు మాట్లాడతారండీ! చెపితే మా ఇద్దర్ని ఆశీర్వాదించి రై లెక్కరూ?”

పూర్తిగా లొంగిపోయినాడు అతను.

మర్నాడు ఆమెతో కారెక్కాడు.

తండ్రి అక్కా ఒక్క మాటసలేదు. అక్కడే ప్రేమగల బంధువుల ఆధిక్యం. ఏకష్టసమయంలో నైనా వాళ్ళ అండను చేరవొచ్చు. మళ్ళీ ఏ ప్రశ్నా లేకుండా వాళ్ళని వొదిలిపోవొచ్చు. అందుకనే తల్లిదండ్రుల ప్రేమకి అంత ఆధిక్యం ఇస్తారు.

తక్కిన కథ మీ అందరికీ బాగా విదితం. మమ్మల్ని మర్యాద చెయ్యవలసిన అవస్థపట్టింది పాపం మీకు. మీ ఇళ్ళకు మమ్మల్ని పిలవాలి మీరు. పిలిచినా పిలవకపోయినా మా ఇంటికి రావడం తప్పలేదు మీకు. మా ఇంటికి వొచ్చి మీరు మమ్మల్ని గురించి ఏం మాట్లాడుకుంటారో తెలుసు మాకు. ఎట్లాతెలుసునండే; మావంటి వొదులు దంపతుల్ని గురించి

మీ రేం మాట్లాడుతో వుంటారో వింటోనే వున్నాంగా? పెళ్ళి అయిందంటే ఇంక వాళ్ళ సంగతి మాట్లాడటానికి ఏమీ వుండదు. వాళ్ళు ఏ బూతు ప్రమేయమూ లేకుండా ఏదో పవిత్రంగా ధర్మ సంస్థాపనలో లోకసంగ్రహం చేసుకుంటూ వుంటారు.

ఆ పనినే ఏదో చాలా అంపటంగా నీచంగా, పసువులమల్లె చేస్తారు పెళ్ళికాని వాళ్ళు. మమ్మల్ని వెక్కిరించునే సంతోషం మీనించి తీసివెయ్యడం మాకు ఏమీ సంతోషంగా లే దనుకోండి. ఎదటవున్న వాళ్ళల్లో చాలా మంది ఒకే మనిషితో ఒకే పక్కమీద నిద్రపోవటంలేదన్న సంగతి ఈ పవిత్ర వివాహ సమయంలో మనం ఎవరం దాచుకో నక్కర్లేదు.

ఇంతకీ బిల్లు ప్రకారం, నా భార్యనాతో కాపురం నిరాకరించింది కనక విడాకు లివ్వ వొచ్చు. కాని సూర్యనారాయణకే అట్లాంటి నోటీసు పెడితే ఒక్కగంతున దూకుతాడు ఆమెవొళ్ళో. అందుకని అతన్ని ఇంకో పద్దుకిందికి తీసుకొచ్చారు. అతన్ని మా ఇంటికి మిత్రుడికింద ఆహ్వానించాం. అతనికి అడక్కండానే చెక్కులుఇచ్చాము అతి ప్రేమతో. పర్యవసానం? మితిమీరిన తాగుడు. ఆ మూలంగా అతనికి విడాకులివ్వడం చాలా సులభ మయింది. ఆ మహానుభావుడు కోర్టులో పలికిన బూతులు పత్రికాధిపతులు పూర్తిగా సూచించారు.

ఎందుకు చెప్పాను ఈ కథ?

మీలో అనేక మందికి దీంట్లో ఏదో ఓభాగమన్నా మార్గదర్శకంగా వుండకపోతుందా అని.

ఇంత క్షమతో మీరు నా కథ విన్నందుకు వందనాలు.

ఈ కథనించి నే నో విషయం తెలుసుకున్నాను. ఆ, ఒక్క నిమిషం వోపిక పట్టండి, మీకోసం పక్కగదిలో ఐస్క్రీం, ఫలహారాలూ తయారుగా వుంచుతున్నారు. ఆసంతోషంలో ఇది వినండి. వెళ్ళిపోవచ్చు. నేను చిత్రాలకి విజయవంతుడైన దర్శకుణ్ణి ఐనానంటే, లోకంలో ఏ మన్నిపైనా దర్శకుడు కావొచ్చునని వేరుగా రూఢిచెయ్యనక్కర్లేదు. కాని

ప్రతిమనిషి కాలేదు. ఎందుకంటే నాకూ, చాలామంది తక్కిన వాళ్ళకీ ఒక్క భేద ముంది. అది నన్ను ప్రేమించే శ్రీ నా కిచ్చిన ఆత్మబలం, విశ్వాసం! ప్రేమగల శ్రీలు ఈ కాలంలో పురుషుడిలో వుండే లోపాల్ని జాగ్రత్తగా వెతికి, అతను ఎందుకూ అసమర్థుడనీ, ఒకవేళ అతను ఏ ఉద్యోగంలోనో, కళలోనో కొంత ఆధిక్యాన్ని సంపాదిస్తే, అది ప్రజల మూర్ఖత్వంవల్లనో, అతను చేస్తున్న మోసంవల్లనో తటస్థించిందని వాదించి, తమ భర్తల ధైర్య నైయిర్యాన్ని గుంజి, చంపడంలో తమ ప్రేమాధిక్యాన్ని నిరూపణ చేసుకుంటున్నారు. కాని ఏ అదృష్టంవల్లనో, ఈ కుసుమ నాలో విశ్వాసాన్ని ప్రతిష్ఠించి, నన్ను రగిల్చి, సాధారణమైన మానవుణ్ణి ఒక ప్రతిభావంతుణ్ణి చేసింది. అదీ భేదం.

ఇక మనం లేవవచ్చు.



దెయ్యమేనా ?

ఆ నాటకం, చావని ముసలి పీనిగమల్లే. యీడ్చుకుని యీడ్చుకుని సమాప్తి చెందేప్పటికి సరిగ్గా నాలుగయింది. మూడణాలు చెల్లించడము వల్ల—ఆ విలువ పూర్తిగా గ్రహించందే బయటికి రాబుద్ది బుట్టలేదు.

“ఇప్పు డేం నిద్ర? పదండి క్రిష్ట ఒడ్డుకి స్నానంచేసి హోటలికి చేరుకుందాము” అన్నాడు ఒకడు.